



1

వక్ర గతులు

ప్రస్కరింపరాని జటిలసమస్య, సరిదిద్దరాని బ్రహ్మదేవుడి పొరబాటు, బాహ్యపరిస్థితుల ప్రభావం మానవుడిలో ఎంతటి విస్మయావహమైన మార్పు తీసుకురాగలదో లోకానికి తెలివిడిచేసే నిదర్శనం—మురారి!

మురారిని గురించి ఆలోచించకూడదనీ, తలపుల్ని అతడి పైకి ప్రసరించకుండా అరికట్టాలనీ నాలో నేను బాసచేసుకున్న తర్వాత నాలుగేళ్ళ వ్యవధిలో మురారిని మరచిపోవడం అంత సులభం కాదని మాత్రం గ్రహింపగలిగాను. ఒకటి: తలకు ఏదైనా ఆఘాతం తగిలి నా మతి అయినా పోవాలి. రెండు: ఇప్పుడున్న పాత ఉడుపును త్యజించి ఈ జీవాత్మ మరో క్రొత్త బొందిలోకై నా తరలిపోవాలి. అందాకా మురారిని గురించిన స్మృతులు మనోవీధిలోనుంచి మాసి పోవడం అసంభవం!

ఒకానొక పీడకల తాలూకు భయంకరస్మృతిలా దాదాపు ఏడెనిమిదేళ్ళనుంచీ ఈ మురారి నన్ను వెన్నాడుతూనే వున్నాడు. అతడి పిడికిట నా జీవితరహస్యం దాగివుందనిగాదు. అలాటి రహస్యా లేమున్నాయి గనుక! అతడిచేత మానవ రుధిరాన్ని ఆస్వాదింపజేయడానికి సిద్ధంగా కై జా రొకటి తళతళ మెరిసిపోతోందనీగాదు. నిజాని కతడు నా వెంబడి పరుగెత్తి రావడమూ లేదు. కేవలం అతడిని గురించిన ఆలోచనలు, అతడికి సంబంధించిన జ్ఞాపకాలు! అవి ఈ మానవుడి మనసును ఎంతగా కల్లోలితం చేసివేశాయి? హృదయంలో ఎట్టి బడబాగ్నిని నిక్షేపించాయి? అయ్యో! ఈ మురారి ఎవడు? వినూత్న

చికిత్సావిధానాలను నోరులేని కప్పలపైన, కుందేళ్ళపైన ప్రయోగించి
వాటి ఫలితాలను తెలిసికోవడం ఆధునిక వైద్యవిజ్ఞానంలో ఒక
పద్ధతి. ఐతే సృష్టికర్త మానవత్వంపైన చేయబూనుకున్న అద్భుత
మైన ప్రయోగానికి గురైన దౌర్భాగ్యుడా ఈ మురారి!

బయట ఎండ నిప్పులు చెరిగిపోసే వైశాఖమాసపు మధ్యాహ్న
వేళ. గాలి కదలాడని గదిలో కూర్చుని అర్ధనిమీలిత నేత్రాలతో
ఓసారి మురారి జీవితాన్నీ సమీక్షించుకుంటే అవంతా నాకొక నాట
కంగా మాత్రమే ఖాసిస్తోంది. ఇటీవల నాటకరంగంలో ఎన్నో
మార్పు లొచ్చాయి. పాత్రల్ని సృష్టించి 'నువ్వు లోభివి', 'నువ్వు
వేదాంతివి', 'నువ్వు ఆదర్శవాదివి' అంటూ వాటిని రంగంపైన
ప్రవేశపెట్టి, ఆ తరువాత రచయిత నిర్లిప్తంగా, తటస్థుడుగా పరిణా
మాల్ని చూస్తూ వూరుకోడం ఆ మార్పుల్లో ఒకటి. రంగంపైన
పాత్రల మధ్య సమస్య తనంత టదే ఉద్భవిస్తుంది; తనంత టదే
పెరుగుతుంది. సమస్యా పరిష్కారంలో మాత్రం అవసరమైతే
రచయిత కలుగజేసుకుంటాడు. జగన్నాటక సూత్రధారికిగూడా ఆ
పద్ధతిపైన మరులు కలిగిందేమో! సంకల్ప మాత్రంచేత ఆయన తెర
తొలగించేశాడు. నాటకం ప్రారంభమైంది. ఆ నాటకంలో మురారిది
కీలకపాత్ర. మిగిలిన పాత్రలన్నీ గ్రహం చుట్టూ తిరిగే ఉపగ్రహాల్లా
మురారి చుట్టూ పరిభ్రమిస్తాయి.

విషాదకరమైన విషయ మేమిటంటే, మురారి నాటకంలో
నేను ప్రేక్షకమాత్రుణ్ణి మాత్రమే కాను. అందులో నా పాత్రగూడా
కొంత వుంది. అదంత చెప్పకోదగ్గదిగా యితరులకు గోచరింపక
పోవచ్చు. చేతులు కాలిన తర్వాత ఆకులు పట్టుకుని లాభంలేదు గాని,
నిజానికి నే నొకప్పుడు ఆ నాటకంలో ఒక మార్పును, ఒక మలుపును
సాధింపగలిగి వుండేవాణ్ణి. ఐతే ఆ మార్పుగానీ, మలుపుగానీ
మురారిలో మాత్రం గాదు. చలదూర్మికాసంక్షుభితమైన సాగరాన్ని
చేతులబలంతో సంతరింపగలిగినవా డెలాగైతే లేడో, అలాగే
మురారిలో మార్పు సాధించగలవాడూ లోకంలో లేడు! అందుకే నా
ఏడుపు మురారినిగురించి కాదు; రాధని గురించి.

రాధ! రాధ నా మనసుకొక బాధ. హృదయానికొక వ్యధ. మహోన్నత పర్వతశృంగం మీద నిశ్చలంగా నిలబడివున్న దేవాలయాన్ని చూచినప్పుడు రాధ నాకు జ్ఞప్తికి వస్తుంది. వినీలాకాశానికి అడ్డంగా, గభీర నిశీథసమయంలో లక్షదివ్వెలతో వెలిగిపోతున్న గాలి గోపురాన్ని చూచినప్పుడు రాధ నా తలపుల్లో ఇల్లు కట్టుకుంటుంది. అంతేమరి! ఆమె నాకు కేవలం ఒక స్మృతి. అంతకంటే మరేమీ లేదు.

ఉదయం పదిగంటలప్పుడు నాలుగురోడ్ల కూడలిలో మోపెడు పుస్తకాలను మోసుకెళ్తూ సాంబయ్య గనుక నాకు కనిపించి వుండక పోతే, ఇప్పు డీ కథను పునశ్చరణ చేసుకోవలసిన అవసరం కలిగి వుండేది కాదు. మార్గమధ్యంలో సాంబయ్య తారసిల్లాడు. పలకరించాను. గడచిన నాలుగేళ్ళలో జరిగిన విశేషాలను ఏకరువుపెట్టసాగాడు. నిల్చున్నదా అప్పుడప్పుడే కరిగిపోతున్న తారురోడ్డుమీద! చుట్టూరా వీస్తున్నదా వడగాలి. వింటున్నదా మురారి గాథ. ఆ గందరగోళంలో గమ్యస్థాన మేదో మరచిపోయి యింటికి తిరిగి వచ్చేశాను.

మధ్యాహ్నం పన్నెండు గంటలకల్లా మళ్ళీ సాంబయ్య ఇంటి ముందర హాజరు! 'లోపలికి రా సాంబయ్యా' అంటుండగానే 'ఎందుకులే బాబూ! వెళ్ళాలి' అని చీటీ నా చేతిలో వుంచి వెనుతిరిగి రోడ్డు పైకి వెళ్ళిపోయాడు! తన ముప్పైయేళ్ళ జీవితంలో మురారి మొదటిసారిగా నాకు వ్రాసిన ఉత్తరం. ఆతురతగా విప్పాను:

“సాయంత్రం నాలుగుగంటల కోసారి నువ్వు నా రూముకు రాగలవా? నేను మూడు నెలలనుంచీ వ్రాస్తున్న పుస్తకం ఒకటి ఆపాటికి పూర్తికావచ్చు. దాన్ని నీకు చదివి వినిపించాలనుకుంటున్నాను.”

ఇది మామూలు విషయం కాదు! మురారిని తప్పకుండా నాలుగు గంటలకు ఆ హోటలు గదిలో కలుసుకోవాలి. కాని అంతవరకూ ఏం చేయడం? ఆహారం కనిపించగానే గొలుసులు త్రెంపుకోడానికి ప్రయత్నించే జాగిలాలకుమల్లే, ఆలోచనలన్నీ మురారిపై కే పరుగిడుతుంటే నిద్రమాత్రం ఎలా వస్తుంది?

*

*

*

దూరదూరంగా వుండి మా పాండురంగం బాబాయి విజ్ఞతను
 సరిగ్గా అవగాహన చేసుకోలేని వాళ్ళ దృష్టిలో, ఆయన అప్పుడప్పుడూ
 కొన్ని అర్థం పర్థంలేని పనులు చేస్తుంటాడు. కాని ఆత్మీయుల్లో,
 సమీప బంధువర్గంలో ఆయన దూరదృష్టిని శంకించేవాళ్ళు చాలా
 తక్కువ. ఒక్కొక్కరి అతిశయోక్తిని సాయం తెచ్చుకోదలచుకుంటే,
 ఏరు ఏడామడల దూరంలో వుందనగానే పంచ పైకెగగట్టే వాటం
 ఆయనది! అర్థసముపార్జనకు మానవుడు జరామరణాలు లేనివాడిలా
 కృషి చేయాలన్న పూనిక ఆయన జీవిత బృహత్కథలో ఎక్కడ
 బడితే అక్కడే గోచరిస్తుంది. ఆయన చేబట్టిన న్యాయవాద పృత్తి
 అందుకు బాగా తోడ్పడింది. కాని ధనార్జనకోసం ఆయన పెడ
 త్రోవలు త్రొక్కినట్లు చెప్పడానికిమాత్రం నిదర్శనాలు లేవు. పాండు
 రంగం బాబాయి లోకజ్ఞుడు. లోకంచేత వ్రేలెత్తి చూపించుకోకుండా
 బ్రతకడ మెలాగో, ఆయనకు తెలిసినట్లు మరొకరికి తెలియదు.

అలాటి పాండురంగం బాబాయి రాధకు పుట్టినరోజు పండుగ
 జరుపబోతున్నాడని తెలిసినప్పుడు, నే నొక క్షణంపాటు ఆశ్చర్యంతో
 బిగుసుకపోయాను. రాధ పుట్టిన పదిహేనేళ్ళకు ఆమె పుట్టినరోజుకు
 ప్రాధాన్యత నివ్వడంలో బాబాయి వుద్దేశ మేమిటి? రాధ పుట్టుకకు
 గూడా సార్థక్యత వుందన్న విషయాన్ని ఆయన యింతకాలానికి
 పసిగట్టగలిగాడా? ఏమిటో, మొదట నా కంతా అగమ్యగోచరంగా
 వుండిపోయింది. ఏమైతే నాకెందుకు? రాధ పుట్టినరోజు పేరిట నా
 కొకపూట విందుభోజనం సమకూరింది. అదీ తోటలో, వెన్నెల్లో!

జరుగుతున్నది శరదృతువేమో, మల్లెపువ్వులాటి వెన్నెల
 స్పర్శకు పులకించిపోతున్న బాబాయిగారి పూలతోట ఆకాశగంగలో
 తానమాడి అప్పుడే గట్టెక్కుతున్న దివ్యసుందరిలా సాక్షాత్కరిం
 చింది. చెట్లక్రింద వెలుగుచీకట్ల ముగ్గుల్ని చూస్తూ కుర్చీలో కూర్చు
 న్నాను! విందుకు వచ్చిన వాళ్ళందరూ పది పన్నెండుమందికన్నా
 ఎక్కువ లేరు. ఇంకా ఒకటి రెండు కుర్చీలు ఖాళీగానే వున్నాయి,
 పండుగంతా ఆమెదే అయినా రాధ ముఖంలోమాత్రం నే నాశించినంత

ఉత్సాహోద్వేగాలు వుట్టిపడటం లేదు. ఎవరోగాని చాలా శ్రద్ధతీసుకుని ఆమెను అలంకరించినట్టున్నారు. ఆ అలంకరించినవాళ్లు అందమనేది బజారునుంచి యింటికి దిగుమతయ్యే ముడిసరుకని భ్రమిస్తున్నారేమో నాకు తెలియదు. నువ్వు రోజూ నీరుపెట్టు, పాదు దిద్దు, కొమ్మల్ని సొగసుగా కత్తిరించు, ఎన్ని సొబగులుచేసినా శుకపికసైన్యంతో వసంతుడు తరలిరానిదే వనలక్ష్మికి శోభలేదు. మూడేళ్ళరాధను భుజాన కూర్చోబెట్టుకుని తోటలో పరుగులు దీసిన బాల్యక్రీడ నిన్న మొన్నటిదిగానే కన్పిస్తున్నా, ఆమె కప్పుడే పదిహేనేళ్లు గడచి పోయాయి. ఈ వయస్సులో ఆమెకు కృత్రిమాలంకారాలు అనవసరం!

నే నక్కడికి వెళ్ళేసరికి 'స్విచాన్' చేయని విద్యుద్దీపంలా వున్న ఆ సమావేశంలో కొంత సంచలనం కలిగినమాట నిజమే! కాని ఖాళీగావున్న కుర్చీలు ఎవరికోస మయితే వుద్దేశింపబడి ఉన్నాయో, వాళ్ళు వచ్చేదాకా ఆ దీపం వెలిగే సూచనలు కనిపించడం లేదు. 'ఏమిటా బాబూ, నువ్వు ఆలస్యంగానే వచ్చావు?' అంటూ బాబాయి ఆహ్వానించాడు. 'మునుపటి మనిషా మరి, ఉద్యోగం చేస్తున్నాడు గదండీ!' అంది రాజేశ్వరి పిన్ని. 'నువ్వలా వెళ్ళవే అమ్మా, అన్నయ్య నిక్కడ కూచోనీ' అంటూ, రాధ లేచి నిర్లొబ్ధోయింది. 'ఎందుకులే రాధా! నేనిక్కడే కూచుంటాను. ఎంతసేపు—ఓ అర గంటసేపు తతంగమే కదా' అంటూ నేను దూరంగానే కూచున్నాను. రాజేశ్వరిపిన్ని చీరచెరగులోనుంచి వస్తున్న సెంటువాసన లొక వైపున, బాబాయి చుట్టతాలూకు పొగమబ్బు లొకవైపున, మధ్యలో వుక్కిరి బిక్కిరొతూ బోనులో తగులుకున్న లేడిపిల్లలా రాధ అదే కుర్చీలో కూలబడిపోయింది.

బాబాయి ఒక పొగచుట్టను పూర్తిగా కాల్చి నుసిచేసిన తర్వాత మరేం చేయడానికి పాలుపోక టేబిల్ పైకి వంగి పిన్నివైపు చూస్తూ "గంట ఏడున్నర కావస్తోంది గదూ! అతడింకా రాలేదే" అన్నాడు.

"వస్తాడు. ఈపాటికి వస్తుంటాడు" అని భర్తగారికి భరవసా

యిచ్చి “ఒకవేళ ఆ అబ్బాయి మరచిపోయాడేమోనండి” అంటూ అంతలో నిరుత్సాహపడిపోయింది రాజేశ్వరిపిన్ని.

“ఆ రాబోతున్న దెవరో తెలుసుకోవచ్చా పిన్నీ!” కుతూహలంతో ప్రశ్నించాను.

“చెప్పవచ్చునా, కూడదా” అన్నట్లు పిన్ని బాబాయిముఖంలోకి చూచింది. ఆమె అమాయకత్వానికి జాలిపడుతున్నట్లు బాబాయి ఓసారి మెల్లగా నవ్వి “తినబోతూ రుచులడగడ మెందుకురా బాబూ! అతడు రాబోతున్నాడుగా! చూద్దువుగానీ వుండు” అన్నాడు.

ఆ రాబోతున్న అతిథిపట్ల బాబాయి నాలో ఉత్కంఠ రగిలించాడని ఒప్పుకోక తప్పదు. చుట్టూపట్ల ఆకులు గలగలమన్నప్పుడు, కొమ్మలు రెపరెప లాడినప్పుడు ఆ అతిథి వచ్చేస్తున్నాడనే అనుకున్నాను. కాని అతడు రాలేదు. గంట ఎనిమిదయింది. మళ్ళీ పదిహేనునిమిషాలు గడిచిపోయాయి. పరధ్యానంలో వుండగా చేయి ఎప్పుడు జేబులోకి పోయిందో తెలియదు; ఎప్పుడు పైకివచ్చిందో తెలియదు. తెలివి తెచ్చుకునేసరికి వ్రేళ్ళమధ్య సిగరెట్టు నలిగిపోతోంది. బాబాయి నావైపు చూడడంలేదు గనుక సరిపోయింది. ఒకవేళ చూచి గూడా చూడనట్టు నటిస్తున్నాడేమో! మనిషి గుర్రమనీ, మనసు కళ్ళెమనీ ఎవరోగాని గొప్ప సత్యాన్ని సెలవిచ్చారు. ఈ కళ్ళెం రౌతు స్వాధీనంలో లేనప్పుడు గుర్రం ఎప్పుడో ఒకప్పుడు కొంపముంచి తీరుతుంది. జాగ్రత్త పడడం ఎందుకై నా మంచిది. పైకిలేచి మెల్లగా పదిబారలు నడచి రావించెట్టు వెనుకవైపున భూమిలోనుంచి పైకి తేలిన వేరుపైన కూర్చుని సిగరెట్టు ముట్టించాను.

“అన్నయ్యా!”

ఉలికిపడి వెనుదిరిగి చూచాను. ఆమె రాధ. అదే చెట్టుక్రింద, యింట్లోనుంచి వినవస్తున్న రేడియోపాటకు అనుగుణంగా, చిన్ని పాదాల్లో మువ్వలు ఘుల్లుఘుల్లు మంటుండగా వచ్చిరాని నృత్యమాడిన రాధగాదు! ఈమె పదిహేనేళ్ళ రాధ. గులాబీపువ్వు వన్నె పావడా కట్టుకుంది. వినీలగగనంలాంటి దావిణి వేసుకుంది. పాపటలోనుంచి

వదులుపడి కురులు కొన్ని నుదుటిపైన వ్రేలాడుతున్నాయి. ఆ క్షణంలో ముగ్ధమోహన సౌందర్య మంతా మా రాధ సొమ్మేననిపించింది. కాని ఆ ముఖంలోని నిర్వేదం? ఆ నిర్వేదాన్ని ఎలా వర్ణించను?

“అదేమిటి రాధా! నువ్వు యిలా వచ్చేశావ్” అన్నాను.

“నీ కళ్ళకు కూడా నేను పెద్దదాన్నయిపోయానా అన్నయ్యా” అంటూ రాధ నాముందర నేలపైన కూర్చుంది.

“అదేమిటి రాధా! ఓరోజు నే నీ చెట్టుక్రింద నిన్ను పడవేసేశాను. జ్ఞాపకముందా? పిన్నితో చెబుతావేమోనని భయపడ్డాను. కాని నువ్వు చెప్పలేదు” అన్నాను.

“అవునులే అన్నయ్యా! నువు నన్ను మోసేంత కాలం మోశావు, ఆరేడేళ్ళు వచ్చేసరికి మోయలేక క్రిందపడేశావు. ఆ తర్వాత యిటీవలిదాకా మాట్లాడనై నా మాట్లాడేవాడివి. ఇప్పుడు దీ కరువై పోయింది. అంతకంతకూ నువు నాకు దూరమైపోతున్నావన్నయ్యా” అంది రాధ.

“అబ్బే, యిదంతా నీ ఊహాగానం రాధా! ఇది బ్రతుకుకదా! ఇంకా బాల్యంలో వున్నట్టే వుండాలంటే వీలవుతుందా చెప్పు” అన్నాను.

రాధ నాలుగైదు క్షణాలపాటు మౌనంగా వుండిపోయింది. నేలమీద వ్రేలితో గీతలువేస్తూ తలదించుకునే “రెండు మూడు నెలల నుంచి యింట్లో క్రొత్తగా ఓగోల ప్రారంభమైందన్నయ్యా! అతగాడెవరో నీకు తెలుసుననుకుంటాను” అంది.

సిగరెట్టు పీకను అవతలికి విసిరి “నువ్వు ‘అతగాడు’ అంటూ సర్వనామమే ఉపయోగిస్తే నాకేం తెలుస్తుంది రాధా” అన్నాను.

“అతడిపేరు మురారి!” అంది రాధ.

“మనం యిప్పుడు వేచివుండడం ఆ మురారి కోసమేనా రాధా?”

“అవును. అతడి నాన్నగారో, తాతగారో నాన్నగారి దగ్గర క్లయింటట. ఆవూరికి ఈయన ఒకటి రెండుసార్లు వెళ్ళి వచ్చారట.

భూమీ పుత్రా, నగలూ నత్రా అంతా నాలుగైదు లక్షల ఆస్తుట.
వాళ్ళింట్లో ఒక పడినిండుకూ ఉంగరాలే వున్నాయట!”

మా బాబాయి దూరదృష్టి ఎంతటి తీక్షణమైందో నాకప్పుడు మాత్రమే అర్థమయింది.

ఉన్నట్టుండి రాధ తల వైకెత్తి “నా పెళ్ళి కిప్పుడేం తొందరన్నయ్యా! నువ్వు నాన్నగారితో చెప్పవూ” అంది.

“ఎందుకు రాధా! ఆడబిడ్డంటే అర్థమేమిటో తెలుసా? ఎక్కడ అనడానికి ‘ఏడ’ అని వున్నట్టే అక్కడ అనడానికి ‘ఆడ’ అని ఒక రూపాంతరంవుంది. ఆడబిడ్డ ఎన్నటికయినా ‘ఆడ’ బిడ్డేగాని, ‘ఈడ’ బిడ్డమాత్రం కాదు. అంటే ఏమిటి? ఆడబిడ్డ ఎరువు సొమ్మన్నమాట! మరి ఎరువుసొమ్ము బరువుచేపేగదా రాధా!”

రాధ శూన్యంగా నా కళ్ళల్లోకి చూచింది. లోకంలో కనీసం ఒక్క వ్యక్తి అయినా తన హృదయాన్ని అర్థం చేసుకోనందుకు ఆమెకు ఆశాభంగం కలిగివుంటుంది. కాని, ఈ క్షణాన, నా చూపుకూ, బుద్ధికి అందుబాటులో లేని ఏ సుదూర సుందరసీమలోనో గ్రుమ్మరు తున్న రాధా! నేను నీ హృదయాన్ని అర్థం చేసుకోగలిగాను. తల్లి నీ, తండ్రినీ, తోబుట్టువుల్నీ, పుట్టి పెరిగిన పరిసరాల్నీ వదలిపెట్టి దూరంగా వెళ్ళిపోవడానికి అవసరమైన తెగువ యిప్పటి కింకా నీలో ఉద్భవం కాలేదు. భర్త పరిష్కారంలో ప్రీకోసమై ప్రకృతి నిక్షేపించివున్న అనిర్వచనీయానందానుభూతుల్ని ను వ్యిప్పటి కింకా కలగనలేదు.”

ఇంతలో బాబాయి పిలుపు వినిపించింది. ఆ పిలుపులో అతి ధుల రాక వల్ల కలిగే సంభ్రమం వ్యక్తంకాలేదు. స్లిడరుగా బాబాయి ఓటమిని తేలిగ్గా తీసుకోడానికి అలవాటుపడిన మనిషి. అతిథులు రానందువల్ల ఏర్పడిన మందకొడి తనాన్ని మభ్యపెట్టడంకోసం ఆయన అక్కడున్నవాళ్ళ నందరినీ తనమాటల వెలువలో ముంచేస్తున్నాడు.

“ముప్పైరెండులో కాబోలు, మొదటిసారిగా ఆవూ రెళ్ళాను. స్టేషనుకు పన్నెండు మైళ్ళ దూరంలో వుం దావూరు. గవర్నరు కయినా సరే కట్టెబండి తప్ప మరొక యానసౌకర్యం లేదు. మూడు

వైపులా కొండలు. మరో వైపున పంట పొలాలు. మనం కాశ్మీరాన్ని గురించి కలలు గంటుంటాం, ఆ తరిగొండ ప్రాంతాన్ని ఒకసారి చూస్తే చాలు. కాశ్మీరం ఎలా వుంటుందో కొంచానికి కొంచెం వూహించుకోవచ్చు.”

బాబాయి ఓక్షణం ఆగి తన కథ పట్ల అందరూ సావధానంగా వున్నారని నిర్ధారించుకున్న తర్వాత మళ్ళీ ద్వీగుణీకృతోత్సాహంతో ప్రారంభించాడు.

“ముక్కోణాకృతిగా వున్న కొండల కడ్డంగా వుంది వీరన్న చెరువు. చెరువు క్రింద ఒకటే ప్లాటు. మున్నూరెకరాలు. ప్లాటు ప్లాటంతా వెంకట శివయ్యగారిదే! ఇంకొకరి కక్కడ ప్రవేశంలేదు.” అని బాబాయి టేబిల్ చుట్టూ కూచున్న బంధువర్గాన్నొకసారి కలయజూచి, “వెంకట శివయ్యగారెవరో మీలో చాలామందికి తెలుసు ననుకుంటాను” అన్నాడు.

వెంకట శివయ్యగారిని గురించి తెలియక పోవడమేమిటి? ఆయన మామిడి తోపుల ప్రశస్తిని గురించి బొంబాయిపళ్ళ మార్కెట్టులో అడగాలి. కలకండలా కంటికి కోరగించే తరిగొండ చెరకు బెల్లం నాణ్యమును గురించి మదరాసు గిడ్డంగుల్లో విచారించాలి. ఆయన వ్యవహార కౌశలాన్ని గురించి తెలుసుకోవాలంటే హైకోర్టు వకీళ్ళతో సంప్రదించాలి. కాని యిప్పుడు బాబాయి వెంకటశివయ్య గారిని గురించి ఎందుకు చెబుతున్నట్టు?

బాబాయి కథ వేదాంతంలో పడ్డట్టుంది. “నిరుపేదలకు కుక్క మురికి సంతానం. కోటీశునానికి గొడ్డరికం. విధితలలో వున్న విచిత్రమే ఇది! వెంకట శివయ్యగారికి బిడ్డలేరు.”

సమావేశంలో ఓ మూలగా కూర్చుని కునికిపాట్లు పడుతున్న వృద్ధు డొకతను—ఆయన రాజేశ్వరిపిన్ని వైపున దగ్గరి చుట్టం— “అయ్యో పాపం, ఆ శివయ్యగారు కాస్తా దాటుకుంటే ఆ స్తి గతేం కావాలి?” అంటూ పరితాపాన్ని వెలిబుచ్చాడు.

“ఆ దాటుకోడ మేదో రెండేళ్ళకుముందే జరిగిపోయింది

మావయ్యా! వెంకటశివయ్యగారు ప్రస్తుతం కైలాసవాసులు" అన్నాడు బాబాయి.

“ఐతే ఆస్తి?” ఉత్తపుణ్యానికి బెంగపడిపోతూ ఎవరో ప్రశ్నించారు.

“ఆస్తి కేముంది? అది నిక్షేపంగా ఆయన దత్తపుత్రుడికి సంక్రమించింది.”

“ఎవరు బాబాయ్, ఆ అదృష్టవంతుడు?” ఈసారి నేనే అడిగాను.

“అతడే మురారి” అన్నాడు బాబాయి.

ఒకానొక గొప్పనవలలో సుదీర్ఘమైన మొదటి ప్రకరణం చదివి ముగించినంత ‘రిలీఫ్’ కలిగింది నా మట్టుకు నాకు!

తొమ్మిదిగంటల తర్వాత, అభ్యాగతుని మనసు వచ్చి రాక ఆదరించే గృహిణీలా విందుభోజనం టేబిల్ పైకి వచ్చింది. భోజనంతోపాటు అనుపానంగా బాబాయి మురారిని గురించి చెప్పుకపోతున్నాడు. వెంకట శివయ్యగారు దత్తత చేసుకునేనాటికి మురారి నాలుగేళ్ళవాడట. మురారికి తల్లిదండ్రులున్నారు. మురారి మోచేతి గంజికోసం ఆశించుకుని వున్న వాళ్ళందరిలోనూ ఆ తల్లిదండ్రులు ముఖ్యులు అని చమత్కరించాడు బాబాయి.

“పోనివ్వండి నన్నా! ఎంతసేపని చెబుతారు” ఇంతసేపటికి రాధగూడా కలుగజేసుకుంది.

“లేదంటే మురారి ఆస్తిపాస్తుల సంరక్షణకోసం వెంకట శివయ్యగారు నియమించిపోయిన ధర్మకర్తలు ముగ్గురిలోనూ ఆ నరసింహం ఒకడు. రెండోవాణ్ణి నేను. మూడోవాడు సాంబయ్య” అంటూ బాబాయి కథను ఒకకొలిక్కి తెచ్చేశాడు.

ఆ సాంబయ్య ఎవరో! ప్రశ్న పెదవి చివరిదాకా వచ్చింది.

కాని అడగడానికి ధైర్యం చాలలేదు. ఆ రాత్రంతా జాగరణతోనే కాలంగడపడం నా అభిమతం కాదు.

ఐనా ఆరాత్రి బాబాయిదగ్గర సెలవు తీసుకోడానికిముందుగా

సంశయ నివృత్తికోసం మరొక ప్రశ్న అడగకుండా వుండలేక పోయాను.

“ఐతే ఈ రోజు మురారి రాకపోవడానికి కారణమేమై వుంటుంది బాబాయ్? రైలు తప్పిపోయి వుండదుగదూ!”

“రైలు తప్పిపోవడమేమిటి? అత గా డిప్పుడు ఈ వూళ్ళోనే ఉన్నాడురా బాబూ! కాలేజీలో చదువుకుంటున్నాడు. ఇది మొదటి సంవత్సరం. నాలుగు రోజుల క్రిందట తప్పక రావలిసిందని హెచ్చరించి వచ్చానుగూడా! వాడికి మతిమర పెక్కువలే! మరచిపోయి వుంటాడు” అన్నాడు బాబాయి.

అజీర్ణరోగికి లభ్యమైన మధురాహారంలా రాత్రి గడవనూ గడవనూ వెన్నెల మరీ ఆర్ద్రమైపోయి ముఖం మొత్తుతోంది. తలకు రుమాలు చుట్టుకుని చల్లటిరోడ్డుపైన తూలుతూ తూలుతూ యిల్లు చేరుకునేసరికి రాత్రి మలిజాముగూడా పూర్తి కావచ్చింది. పడకపైన పడుకోబోతుండగా ఓ చిత్రమైన ఆలోచన స్ఫురించింది. బాబాయి కుటుంబంలో ఆ యింటిలో అడుగై నాపెట్టి ఎరుగని మురారి యెంత సంచలనాన్ని కలిగించగలిగాడు? ఆకాశాన యొక్కడోవున్న గ్రహాలు మానవుడి జీవితంలో ఫలాఫలాలు నిర్ణయిస్తాయని జ్యోతిష శాస్త్రజ్ఞులు చెబుతారు. ఈ మురారిగూడా మా బాబాయి పాలిటికి ఓ గ్రహమై కూచున్నాడు. కాని యిది దుష్టగ్రహమో, శుభగ్రహమో యిప్పుడప్పుడే నిర్ధారించడం సాధ్యంకాదు. ఐనా ఒక విషయం మాత్రం తథ్యం. జామాతను దశమగ్రహ మన్నారు. ఏతద్గ్రహ వీక్షణమాత్రంచేత కుటుంబంలో కొంత అలజడి కలగడంలో ఆశ్చర్యమేమీలేదు!

*

*

*

బాబాయిగారి పూలతోటలో విందు జరిగిన తరువాత ఆరునెలలకు గానీ మురారిని కలుసుకోడం తటస్థించలేదు. ఆలోపల మురారిని గురించి ఓ విచిత్ర వృత్తాంతం మాత్రం వినగలిగాను. అత డిప్పుడు కాలేజీలో చదువుకోడంలేదు. ఓ రాత్రికిరాత్రే గది ఎలా వుందో అలాగే వదలిపెట్టి అతడు వూరికి వెళ్ళిపోయాడు. తదనంతరం పది

రోజులకు సాంబయ్య వచ్చి కాలేజీకి. హాస్టలుకూ చేరవలసిన డబ్బు ముట్టజెప్పి పరుపూ, ట్రంకూ ఎత్తించుకుని వెళ్ళాడు.

ఈ వార్తను మొదట నా చెవికి చేరవేసింది రాధ. “కారణ మేమై వుంటుంది రాధా?” అంటూ విస్తుపోయాను. “ఎమంటుందిలే అన్నయ్యా! ఆ లెక్కరల్లు చెప్పే దేమిటో అతడి బుర్ర కెక్కివుండదు” అంది రాధ.

కాని బాబాయి వేరొక కారణం చెప్పాడు.

“వా డిందాకా చదివిందేచాలు. ఇంకా చదివి వా డా చదువుల్ని ఏం చేసుకోను! పరీక్షలు వ్రాసి పట్టాలు సంపాదించి ఉద్యోగం చేయవలసిన గ్రహచారం వాడికేముంది గనుక!” అని బాబాయి మురారి సంవత్సరాదాయం మోల కలెక్టరు జీతం రాళ్ళు ఏ పాటివో నాకు విడమరచి చెప్పడానికి ప్రయత్నించాడు.

రాజేశ్వరిపిన్ని మాత్రం తక్కువ తిన్నదేమిటి? ఆమె గూడా తన వివేకం ప్రసరించినంత మేరలో మురారి పలాయనానికి ఓ కారణం ఊహించగలిగింది. “పంటకళ్ళంలో పావురంలా కాస్త కమ్మటి భోజనానికి అలవాటుపడిన కుర్రాడు. అతడి కీ హాస్టలు సాంబారు మెతుకు లేం రుచిస్తాయి పాపం!” జాలిగా అంది రాజేశ్వరిపిన్ని.

కాని ఏనుగును గురించిన గ్రుడ్డివాళ్ళ అంచనాలను అంత గ్రుడ్డిగానే విశ్వసించడానికి నాకు మనస్కరించలేదు. విశ్వసనీయ వర్గాల్లో వాకబుచేయగా అసలు కారణ మేమిటో రూఢిగా తెలిసింది.

ఉన్నట్టుండి ఎవరైనా చెబుతే ఈ కారణం నమ్మడానికి వీలుగా లేని మాటమాత్రం వాస్తవమే! కాని యిది యధార్థం. మురారి హాస్టల్లో నుంచి పారిపోవడానికి కారణం దయ్యాలు!

ఈ దయ్యాలు మురారిని ఎంతగా వేపుక తిన్నాయో తెలిస్తే, ఆ తరువాత ఎవరైనా సరే మురారి హాస్టల్లో నుంచి పారిపోయినందుకు సానుభూతి ప్రకటించక తప్పదు.

కట్టడాలను మినహాయించి చూస్తే మురారి చదువుకున్న కాలేజి ఓ కీకారణ్యంలా కనిపిస్తుంది. దయ్యాల చరిత్ర తెలిసిన విజ్ఞులు అది

పిశాచావాసానికి అన్ని హాంగులూ కలిగివున్న ప్రదేశమేనని యిట్టే పసికట్టగలరు! ఐనా కాలేజీలో చేరిన ఐదారు నెలలవరకూ మురారి దయ్యాలపోరు లేకుండా హాయిగానే కాలం వెళ్ళబుచ్చేశాడట. ఇంతలో ఎలా తెలిసిందోగాని హాస్టల్లో విద్యార్థుల కందరికీ మురారికి దయ్యాల మనుగడపట్ల అచంచల విశ్వాసం వున్నట్టు తెలిసిపోయింది. బుద్ధి పుట్టాలేగానీ కాలేజి కుర్రాళ్ళు కామరూపులు. వాళ్ళకు మురారిని ఏడ్పించాలని బుద్ధి పుట్టింది. ఓ దయ్యం మురారి నిద్రలేచేసరికి తలుపుకు బయట గొళ్ళెం వేసేసింది! మరో దయ్యానికి రాత్రిపూట కిటికీగుండా మురారి పరుపుమీద నాలుగైదు గులకరాళ్ళు విసరడం ఓ రివాజై పోయింది. ఇంకొక దయ్యం - బహుశా కామినీ పిశాచం కాబోలు - అర్ధరాత్రి వేళ మురారి గది ఎదుట వరండాలో తారట్లాడుతూ విరహగీతికలు పాడింది. మురారి భయపడి పోయాడు. లోలోపలే కుమిలి పోసాగాడు. దయ్యాలు మరీ పెచ్చురేగిపోయాయి. రాత్రి పదిగంట లయ్యా కాకముందే అవి మురారికి గవాక్షం గుండా యింతలో ముఖం చూపించి, అంతలో చెట్ల మరుగున మటుమాయం కాసాగేయి!

ఈ విషయాన్ని రాధకు చెప్పదలచుకున్నాను. కాని యిందువల్ల ఆ లేత ఎదలో కొంత ఆందోళన రగులు కొల్పడంకన్నా ప్రయోజనమేముంది? బాబాయితో గానీ, పిన్నితో గానీ చెప్పవచ్చు. కాని తీరా ఈ పిశాచోదంతాన్ని బయటపెడితే బాబాయి యిదొక కట్టుకథ అని నవ్వేసినా నవ్వేయవచ్చు. రాజేశ్వరి పిన్ని మరికొంత దూరం పోయినా సత్యాన్వేషణకు జ్ఞాతి మత్సర మన్న బురఖా తగిలించినా తగిలించవచ్చు. అనువుగానిచోటమౌనంకన్నామించిన శరణ్యం మరొకటి లేదు!

వసంతం చివరి రోజుల్లోనో, గ్రీష్మఋతువు ప్రారంభంలోనో జ్ఞాపకం లేదు. నన్ను తోడిచ్చి బాబాయి పిన్నిని తరిగొండకు ప్రయాణంచేశాడు. అంతకు మునుపు వారం రోజు లప్పుడు నరసింహం సతీసమేతంగా వచ్చి అమ్మాయిని చూచిపోవడం జరిగింది. ఇక పిన్నికి పెళ్ళి కుమారుడు నచ్చడమొకటే తరువాయి. పాండు రంగం బాబాయి మూడు రోజులపాటు బంధులోకాన్ని సుష్టుగా

మేపి, అట్టహాసం పట్టపగలుగా పెళ్ళి జరిపెయ్యడానికి సిద్ధంగా వున్నాడు.

సూర్యోదయం కాక మునుపే బయలుదేరినప్పటికీ, సాయంత్రం నాలుగు గంటలకుగానీ ఆవూరు చేరుకోలేక పోయాము. అర్రు వాచిపోయిన ఎద్దులు చందన పరాగంలాంటి ఎర్రటి దుమ్మును గిట్టలతో ఎగజిమ్ముకుంటూ బండిని లాక్కు పోతుండగా తరిగొండ ప్రకృతి దృశ్యాలు తెరలుతెరలుగా వెనుకబడసాగేయి. చూచినంత మేరకు చిట్టడవి, అడవికి సరిహద్దు గీతలా నిలిచివున్న కొండలు, మధ్య మధ్యలో బాట కడ్డంగా పాయలు పాయలుగా పారుతున్న కొండ వూట నీళ్ళు, తెల్లగా పుల్లగా దుస్తులు తొడుక్కున్న నేరానికి మమ్మల్ని విప్పారిన నయనాలతో వింతగాచూస్తూ నిలిచిపోయే పాటక జనం-ఎంత సేపయినా యివే దృశ్యాలు వివిధ రీతుల్లో కన్పించాయి. బాబాయి తరిగొండప్రాంతాన్నిచూచి కాశ్మీరాన్ని ఊహించుకో మన్నాడు. కాశ్మీరు ప్రకృతి రమణీయత ఒక చోట కామించరాని దివ్యాంగనయొక్క శరీరలావణ్యంతో ఉపమించ బడింది. మరి తరి గొండ ప్రాంతం అందంలో జబ్బుపడి లేచిన పన్నెండేళ్ళ అమ్మాయి శరీర సౌష్ఠవంలాటిది. ఈ అందంలో ఆర్ద్రత లేదు!

బండి చెరువుకట్టపైన తాబేటి నడక నడుస్తుండగా మరవ కావల మర్రెచ్చెట్టు ఊడల సందుల్లోనుంచి ఆవూరి బాహ్యస్వరూపం నయనగోచరమైంది. చుట్టూరా రెండడుగుల గోడలపైన మట్టి గొట్టుకపోయిన పూరికప్పులతో ఈసురోమంటున్న వందలాది పాకలు, మధ్యలో నాలుగైదు పెంకుటిండ్లు, ఒక వారగా పదిగ్రామాల పాశె గాడి పాతదేవిడిలాంటి మేడ ఒకటి-ఇవి తొలిచూపుకు కన్పించాయి. భారతదేశం పల్లెటూళ్ళదేశం. కాని ఏ పల్లెటూరూ నాకు తరిగొండలా కనిపించలేదు. అంచులు చిరిగి శిథిలమైపోతుండగా, మధ్య జరి పువ్వుల్లో పోగులు జారిపోతుండగా, చిక్కని సరిగతో పమిట చెరగు మాత్రం పళపళలాడిపోతున్న సిల్కు చీరలాంటి దీ వూరు!

బండి సింహద్వారాన్ని దాటి, పశువులకొట్టాల మధ్యలోనుంచి

సరాసరి మేడముంగిటికే వెళ్ళి ఆగింది. అది రెండస్తుల మేడ. బొత్తిగా కిటికీలులేవని చెప్పడానికి వీలులేదుగాని, వున్నవిగూడా గాలినీ, వెలుగునూ లోనికి పోనివ్వడంలేదు. లోపలి గదుల్లో మిట్ట మధ్యాహ్నాల్లోగూడా దీపం వెలిగించుకోవలసివస్తే, అందుకు ఆశ్చర్య పడవలసిన అవసరమేమీ వుండదు. అది హోల్ సేల్ వ్యాపారి సరు కుల్ని నిలువచేసివుంచుకోడానికై తే అద్భుతమైన కట్టడం. మానవ నివాసానికి అదెంతవరకూ ఉపయుక్తమన్నది ఆరోగ్యశాస్త్రాన్ని కాస్త తికమకపెట్టే విషయం!

వరండాలో మిత్రులమధ్య కూర్చుని పేకాటలో నిమగ్నుడై వున్న నరసింహం కూర్చున్నచోటునుంచి కదలకుండానే మా రాక పట్ల పెద్ద గొంతుకతో అత్యంతానందాన్ని ప్రకటించాడు. ఎదుటివారి ఊఁ-ఆఁ లకై నా ఎదురుచూడకుండా ఏకధాటిగా కుశలప్రశ్నలు కురి పించిన రెండు నిమిషాలసేపట్లో అతడు రాజేశ్వరిపిన్నిని మూడుసార్లు అక్కయ్యా అనీ, రెండుసార్లు వదినా అనీ సంబోధించాడు. పిన్ని అతడికి అక్కయినా, వదినయినా అందువల్ల కొంపమునిగే దేమీలేదు. కాని పేకాటలో ఈ కంగారుకామయ్య గతి ఏమయ్యేటట్టు?

ఇంతలో సుడిగాలిలా వచ్చి విరుచుకపడింది సుందరమ్మత్త!

సుందరమ్మను నేను అత్త అని వ్యవహరించడం ఊరికే ఉబుసుపోకకు మాత్రం కాదు. నే నెవరో పిన్నినడిగి తెలుసుకున్న తర్వాత, మే మక్కడున్న రెండు రోజులపాటు సుందరమ్మ నన్ను సాక్షాత్తు అల్లుడికిందే జమకట్టింది. ఆ సున్నితమైన పరిహాసాలు, కనిపించినప్పుడల్లా లేచినిల్చుని చెరగు సవరించుకుంటూ ముఖంలోకి సిగ్గునూ, పెదవులపైకి మందహాసాన్నీ తెచ్చుకోవడంలోగల తీరు తెన్నులూ-వాటిని చూస్తుంటే ఏ యువకుడయినా సుందరమ్మత్తకు అల్లుడయ్యే అవకాశంకోసం అర్రులుచాచకమాన డనిపించింది. కాని యిందులోవున్న చిక్కల్లా ఒక్కటే! సుందరమ్మత్తకు ఒక్కగా నొక్క కూతురు మాత్రమే వుంది. ఆమెకు పెళ్ళయి నాలుగేళ్ళయింది. అప్పటినుంచీ అల్లుడు యింట్లోనే వుంటున్నాడు. అతడు విడి సమ

యాల్లో అల్లుడుగానూ, కలహాలూ అవీ వచ్చినప్పుడు మల్లుడుగానూ ఆ యింటికి వుపకరిస్తున్నాడని ఆతర్వాత తెలిసింది.

భార్య వరండాలో అడుగుపెట్టిన మరుక్షణంలో నరసింహం పరామర్శల తుపాను హఠాత్తుగా ఆగిపోయింది. భర్తగారి సాన్నిధ్యంలో జంకుగొంకులు లేకుండా నిర్భయంగా మాట్లాడి సుందరమృత తన కా యింట్లోవున్న స్థానాన్ని మాకు వ్యక్తం చేయదలచుకున్న దేమో, నాకు తెలియదు. కాని ఆమె మమ్మల్ని పదినిమిషాలవరకూ అక్కడే నిలవేసినమాట మాత్రం నిజం! ఆపిమ్మట మేము ఏబై, అరవై మైళ్లు ప్రయాణం చేసివస్తున్నామన్న సంగతి ఆమెకు మెరపులా తట్టేదేమో, 'ఒరే రాముడూ! ఒసే రంగీ! పాలూ, పండ్లూ, చాపా' అంటూ గృహాంతర్భాగానికి వెళ్ళిపోయింది.

రాజేశ్వరిపిన్ని సుమారుపాటి పట్టణంలో పుట్టి అంతకంటే పెద్దనగరంలో కాపురంచేస్తున్న గృహిణి. ఆమెకు పల్లెటూళ్ళు కొత్త. వంచిన నడుము పైకెత్తకుండా ఆడవాళ్ళలా కలుపుతీయగలుగు తున్నారు? కావలిలేని మిరపతోటలో దొంగలెందుకు కాయగూరల్ని తస్కరించడంలేదు? పల్లెటూళ్ళలో ఎనుబోతులకుగూడా ఈదడం నేర్పిస్తారా?—త్రోవపొడుగునా రాజేశ్వరిపిన్ని కిలాటి విడ్డూరాలే కన్పించాయి. అన్నింటికన్నా ఆ రెండంతస్తుల మేడ పిన్ని పాలిటికి మయసభే అయిపోయింది. 'ఇది లైబ్రరీ ఏమో' అని ఆమె తలుపులు తెరచిన గదిలో బెల్లపుముద్దలు కనిపించాయి. ఆమె ఉద్దేశ ప్రకారం అతిథులెవరై నావస్తే వాళ్ళు కూచోదగిన గదిలో కత్తులూ, కొడవళ్ళూ, బానలూ, మోకులూ కనిపించాయి. ఎవడో ఒక తలమాసిన క్లయింటు తెచ్చి యింట్లో పడవేసిన రెండుమణుగుల చింతపండుతో, ఒక మూట వేరుశనగకాయలతో, బుట్టెడు మామిడిపళ్ళతో తృప్తిపడగలిగిన రాజేశ్వరిపిన్నికి ఆ యింట్లో ఒక గదినిండుకూ చింతపండే కనిపించింది. హాల్లో పైకప్పుదాకా పేర్చివున్న వేరుశనగ మూటలే వున్నాయి. మరొకచోట ఎన్నిరోజులు తిన్నా తరిగిపోనన్ని మామిడి కాయలున్నాయి. ఇక యింటికి బయట ఏ కొట్టంలో చూచినా ఎదులూ,

హాల్లో ప్రవేశించి ఓ మంచం పైన కూర్చున్నాను. కూర్చున్న అయిదు నిమిషాలకు కుర్చీలోని వ్యక్తి మళ్ళీ ఒకసారి నోరు తెరిచాడు:

“అరగంటనే పై వుంటుంది. చిన్న బాబుగారి కో యింజక్షన్ చేసి పడుకోబెట్టాను. నిద్ర పట్టినట్టుంది లేపమంటారా?”

“అబ్బే! ఎందుకు లెండి?” అని అపవారించి “ఇంతకూ ఆ జబ్బేమిటో చెప్పారుకారు” అన్నాను.

ఇంతలో గదిలోనుంచి అస్పష్టంగా ఓ ధ్వని వినిపించింది. అస్పష్టత మూలంగా అది పిలువో, లేక మూలుగో తెలుసుకోలేక పోయాను.

“లేచినట్టున్నారు. చూద్దరుగాని రండి” అంటూ సాంబయ్య — అతడు సాంబయ్యేనని ఎలా వూహించగలిగానో చెప్పలేను — పైకి లేచాడు.

పాదాలు తడబడ్డాయి. గదిలో అడుగుపెడుతుండగా ఎందుకో గాని ఉన్నట్టుండి గుండె ఆగిపోయినట్టు ఫీలయ్యాను, తీరా గదిలో ప్రవేశించిన తర్వాత నా కళ్ళ కో కొత్తలోకం ప్రత్యక్షమయింది.

ఆ లోకంలో అయిదు బీరువాలు, ఒక వట్టె మంచం, నాలుగైదు కుర్చీలు - యింతమాత్రమున్నాయి. అవి చూర్ణాలుగావు, అవి గుళికలు కావు, అవి తైలాలుగావు — రెండు బీరువాలను ఖాళీ లేకుండా ఆక్రమించుకుని వున్న ఆ ఔషధాలు మానవ జీవితం యొక్క క్షణభంగురత్వాన్ని గురించి మాటిమాటికీ హెచ్చరిస్తుండగా పాత పుస్తకాలతో నిండివున్న మిగిలిన బీరువాల క్రీనీడక్రింద మంచంపైన తలగడ కానుకొని ఓ యిరవయ్యేళ్ళ యువకుడు పైకప్పుకేసి చూస్తున్నాడు. అతడు పొడుగరి. అతడు రూపవంతుడు. అతడిది తీర్చిదిద్దిన అవయవసౌష్ఠ్యం. కాని అతడి ముఖంలో ఏదో భ్రమ, ఏదో భయం, ఏదో భావసంఘర్షణ! అతడే మురారి!

మంచం ప్రక్కన నిల్చుని, రోగివైపు చూడ్కులు నిగిడిస్తూ “ఇప్పుడెలా వుంది బాబూ?” అని ప్రశ్నించాడు సాంబయ్య.

“సీరసంగా వుంది. గుండెపోటు తగిందిగాని, వెన్నుపోటు బలమైనట్టుంది. ఇంతకుమునుపు ఈ చేతిని పైకెత్తాలంటే సాధ్యం కాలేదు.” అన్నాడు మురారి.

సాంబయ్య చరచరా బీరువా దగ్గరికి వెళ్ళి నాలుగైదు చూరాలు ఒకటిగా కలిపి తేనెతో రంగరించి “దీన్ని పుచ్చుకో బాబూ! తెల్లవారేసరికి అన్ని పోట్లా కుదిరిపోతాయి” అన్నాడు.

మందు గొంతు వెంబడి జారుతుండగా ఎనిమిది వంకరలు తిరిగిపోయిన మురారి ముఖాన్ని చూస్తూ అప్రయత్నంగా నిట్టూర్చాను. మింగిన మందు మళ్ళీ పైకి రాకుండా కడుపులో కాస్త స్తిమితపడిన తర్వాత మురారి నా వైపోసారి చిత్రంగా చూచి, యితడెవరో చెప్పలేదే అన్నట్టు సాంబయ్యకేసి ప్రశ్నార్థకంగా చూచాడు.

నాలుగైదు పొడిమాటలతో నన్ను మురారికి పరిచయంచేసి సాంబయ్య “నిల్చుండిపోయారేం బాబూ! అలా కుర్చీలో కూచోండి” అన్నాడు.

కుర్చీని మంచం దగ్గరకు లాక్కుంటూ “సాంబయ్యగారూ! నే నొక మాట చెబుతాను. మరేమీ అనుకోరుగదా!” అన్నాను.

“చెప్పండి” అన్నాడు సాంబయ్య.

“బనదానికీ, కాని దానికీ మందులు పుచ్చుకోగూడదని పెద్ద పెద్ద డాక్టర్లు చెబుతారు. మందులూ, ఇంజక్షన్లు మనిషికి ఆరోగ్యం ప్రసాదిస్తూ యనుకోవడం పొరబాటు. చల్లటి సాయంకాలం. హాయిగా పైరు పచ్చలపైన తిరిగిరావడం మంచిది కదూ! ఆహా! మీకు తెలియదని కాదు. మాటవరుసకు చెబుతున్నాను.” అన్నాను.

మురారి నా సలహాను వింటూ తెల్లబోయాడు.

“సంగతి సందర్భాలు తెలియని వాళ్ళ కలాగే తోస్తుంది.” బేసిన్ లో చేతులు కడుక్కుంటూ చెప్పుకుపోసాగాడు సాంబయ్య. “దాయాదులు బాబూ, దాయాదులు! ఊరినిండా వాళ్ళే! పొరుగు పచ్చగా వుంటే కళ్ళల్లో నిప్పులు పోసుకుంటారు. మీకు తెలియదు గాని ఒక్కొక్కరివి విషపు కళ్ళు! వాళ్ళ చూపు తగిలితే చాలు.

మరునాటికల్లా మనిషి కేదో ముంచుకొచ్చేస్తుందన్న మాటే! ఒకసారేమైందో తెలుసా? దిష్టి తగిలినట్టే తగిలి, ఆపైన జ్వరం వచ్చి చిన్నబాబు రెండునెలలు పడకపైనుంచి లేవలేకపోయాడు.”

దృష్టిదోషం సంగతి దేవు డెరుగు! మురారి పడకపైనుంచి లేవకపోవడానికీ, ఆ గదిలోని బీరువాల్లో నెలకొని వున్న సిద్ధాప ధాలకూ యేదో సంబంధం వుండి వుంటుందని నా కనుమానం కలిగింది.

“వెంకటశివయ్యగారు మురారిని నా కప్పగించి పోయారు. ఎందుకు? మురారికి తండ్రి వున్నాడు. తల్లి వుంది. బంధువులున్నారు. కాని వెంకటశివయ్యగారు మురారిని నా కెందుకు అప్పగించారు?”

“ఎందుకో మరి! ఇది తప్పకుండా ఆలోచించవలసిన విషయమే. నా మట్టుకు నాకు ఒక దివ్యమైన కారణం తోచింది. మానవుడన్న తర్వాత వాడి కెప్పుడో ఒకప్పుడు కించి దనారోగ్యం కలుగక మానదు. కాని ఆ అనారోగ్యంపైన పగబట్టి, అదెంతవరకూ విజృంభించగలదో పరీక్షించి, దాన్ని నిర్దాక్షిణ్యంగా చీల్చి చెండాడ గల పట్టుదల ఈ లోకంలో సాంబయ్యకు తప్ప మరొకరికి లేదేమో!

“వెంకటశివయ్యగారు రప్పుడప్పుడూ చెబుతుండేవారు. ‘ఏమిటనుకున్నావో సాంబయ్యా! కాలం బొత్తిగా చెడిపోయింది. భార్య భర్త మాట వినడం లేదు. బిడ్డ తల్లి మాట వినడం లేదు. చేతిలో రూకలుంటే లోకమంతా బంధువులే! అందరూ పయోముఖ విషకుంభాలు. గోముఖ వ్యాఘ్రాలు. మురారిని నీ కప్పగిస్తున్నాను. వాడికి తేనెపూసిన కత్తేదో, కన్నుబోయే కాటుకేదో తెలియదు. భద్రం, జాగ్రత్త’ అన్నా రాయన. అంటూ కళ్ళు మూసుకుపోయారు. పోతేనేం! అడగండి. బుద్ధి తెలిసిన తర్వాత ఎక్కడై నా పచ్చి మంచినీళ్ళు ముట్టుకోనిచ్చానేమో మురారినే అడగండి.”

హే భగవాన్! ఏమి టీ ఆంక్ష? ఆఖరుకు యీ మురారిని ఏం

చేయదలుచుకున్నావు నువ్వు! అవసరంకంటే దశాధికంగా, శతాధికంగా ఒకే మానవుడికి భోగభాగాలు ప్రసాదించి, అత్యవసరమైన గాలి నీళ్ళ పట్ల గూడా వాడికి అంక్ష కల్పించడంలో నీ వుద్దేశ మేమిటి!!

కాదు. మళ్ళీ నేను పొరబడుతున్నాను. ఉచితానుచితాలను పాటించకుండా భగవంతుడికి, మానవుడి బ్రతుక్కూ ముడిపెట్టడం పొరబాట్లలో పెద్ద పొరబాటు. 'ఉన్నాడు' అన్న అంబరచుంబిత మహాపర్వతాలకుపైన, 'లేడు' అనే పాతాళాన్నంటే అగాధాలకు ఆవలిగట్టన ఆ భగవంతుడు వుంటే గింటే ఆయన చేసిన పనల్లా ఒక్కటే! ఇంత ముడిపదార్థాన్ని సరఫరా చేశాడు. దానిలోనుంచి మురారి లాంటి మహత్తర శిల్పాన్ని మలిచిన నిర్మాణదక్షత సాంబయ్యది!

సందేహంలేదు. సాంబయ్య మహాశిల్పి!

ముంజేత గడియారం లేకపోవడంచేత ఆ గదిలో కూర్చున్న తర్వాత ఎంతకాలం గడిచిపోయిందో ఊహకు చిక్కలేదు. సాంబయ్య కలగాపులగంగా ఏవేవో సాత కథల్ని చెప్పుకుపోతున్నాడు. ఓసారి దగ్గరి బంధువులే వెంకటశివయ్యగారికి విషం పెట్టడానికి ప్రయత్నించడం, మరొకసారి జ్ఞాతులు శూన్యం పెట్టగా ఆయన కో కాళూ, చేయి స్వాధీనం తప్పిపోవడం, అటుతర్వాత మహంకాళి ఉపాసకుడైన మంత్రాల మల్లయ్యరాక, వెయ్యిన్నీ నూట పదహారు నిమ్మకాయలు, ఐదు నల్ల మేకపోతులు, ఒక వీశ కర్పూరం వగైరా వగైరా....

అనంతమైన ఈ భయంకర గాఢకు అంతరాయం కలిగింది మురారివల్ల! అతడున్నట్టుండి మంచంపైన లేచి కూచుని పైకప్పు కేసి చూస్తూ "అదిగో. అదిగో" అన్నాడు.

"ఏమిటి, ఏమిటి?" కంగారుగా ప్రశ్నించాను.

నా ప్రశ్న సంగతి ఎవరూ పట్టించుకోలేదు. సాంబయ్య మాత్రం చెవి ఒగ్గి ఆలకించి ఓ నిమిషం తరువాత "అవును, అవును" అన్నాడు.

ఇదేం భాష! ఓయి భగవం....కాదు కాదు. ఇక మానసబోధ కన్నా గత్యంతరంలేదు. ఓ మనసా! ఈ సాంకేతిక పరిభాషకు అర్థ మేమిటి?

ఇంచుమించు అయిదు నిమిషాలసేపు ఆ గదిలో దుస్సహ మైన మౌనమే మూర్తీభవించింది. ఆ తరువాత సాంబయ్య ఓ నిట్టూర్పు విడిచి “ఊఁ, ఎవరికి ప్రాప్తం వుందో!” అన్నాడు.

“ఏమండీ, సాంబయ్యగారూ! చంపకుండా, ఆ విషయ మేమిటో చెప్పరాదుటండీ?” - ప్రాధేయపడ్డాను.

“మీకు వినిపింపలేదా బాబూ అడుగుల చప్పుడు” సాంబయ్య విస్మయంగా ప్రశ్నించాడు.

“అడుగుల చప్పుడా! మేడపైన ఎవరైనా తిరుగుతున్నారేమిటి?”

“ఇదేం నిన్న మొన్నటికథా? నేనీ యింట్లో గుమాస్తాగా చేరినప్పటినుంచీ వింటూనే వున్నాను.”

ఎంత ‘సస్పెన్స్’ అయినా, దానికీ ఓ హద్దుండాలి. చిరాకుతో “పోనీలెండి సాంబయ్యగారూ! అదేమిటో చెప్పకండి. నాకు తెలుసుకోవాలని లేదు.” అనేశాను.

విసిగించీ విసిగించీ, ఆఖరుకు సాంబయ్య అసలు విషయాన్ని చాలాచప్పగా చెప్పేశాడు.

“దాని కింకేంపని! సంజచీకటి పడగానే డాబాపైన పచారులు ప్రారంభం చేస్తుంది. మరేమీకాదు. ధనపిశాచంలెండి!”

“ఆరి నీతస్సాదియ్యా! సాంబయ్యా, నువ్వు మానవమాత్రుడివి కావు. ధనపిశాచాన్ని కూడా ఇంట్లో వున్న జనాభాలో అదీ ఒకవ్యక్తి గానే కలిపి లెక్కలు కట్టగలిగే స్తోమతు మానవమాత్రుడికి వుండదు.”

ఇంటి చుట్టుపట్ల ఎక్కడో భూమిలో నిక్షిప్తమైవున్న నిధిని గురించి చెప్పకపోసాగాడు సాంబయ్య. మేడపైన తరచూ పచార్లు సలిపే ధనపిశాచం ఆ నిధికి కాపుదారిగా ఉద్దేశింపబడిందట! (ఉదేశించినవాడు సాంబయ్యే అయివుంటాడని నా అనుమానం) ఆ నిధి

ఎవరికి ప్రాప్తంవుందో వాడు అటువైపు ఒంటరిగా వెళ్ళినప్పుడు ఆ పిశాచం 'నన్ను తీసుకోవా, నన్ను తీసుకోవా' అంటుందిట. ప్రాప్తం లేనివారు ఎలాగైనా కూపీతీసి నిధిని కాజేయదలిస్తే వాడు తక్షణం మండి మసైపోతాడు. తప్పదు!

భోజనానికి రమ్మంటున్నారని పిలుపు రావడంతో నా కా గదిలో నుంచి విముక్తి లభ్యమైంది. పిలుపు తెచ్చినవాడు సుందరమ్మత్త అల్లుడు. కలుపుగోరుతనంలో అతడు అత్తగారికంటే ఏడా కులు ఎగచదివిన వాడిలా కనిపించాడు. అతడి పూర్తి పేరేమిటో నా కిప్పటికీ తెలియదు. సంగ్రహంగా అందరూ 'రాజూ' అని పిలుస్తారు. నున్నగా, గుండ్రంగా చిన్నసైజు 'కింగ్ కాంగ్' లాంటి మనిషి. ఎప్పుడో, ఏనాడో వదులు వదులుగా సిల్కుదుస్తులు వేసుకొని వీధిలో నడుస్తుండగా, ఏ భావుకుడోగానీ 'ఆహా' అని ఓ 'ఎక్స్ ప్రెషన్' యిచ్చి 'అడుగోమైనర్ రాజా' అనేశాడట! నాటగోలె సుందరమ్మత్త అల్లుడు అతడి పరోక్షంలో బంధులోకంలోనూ, మిత్రవర్గంలోనూ ఆ బిరుద నామంతోనే వ్యవహృతుడు.

ఆరోజు రాత్రి నాతోబాటు భోజనానికి కూర్చున్నవాడు రాజు ఒక్కడే. సాంబయ్య రాత్రిపూట భోజనం మానేసి పదేళ్ళయిందనీ, అప్పటినుంచీ పాలూ, పళ్ళూ మాత్రం పుచ్చుకుంటున్నాడనీ తెలిసింది. మురారి ఔషధం సేవించాడు గనుక యిప్పుడప్పుడే భోజనానికి రాడని అతడి తరపున సాంబయ్యే ఓ మెమో జారీచేశాడు. సుందరమ్మత్త ఆకులు వేసి వంటగదిలోకి పోగానే నేను రాజుదగ్గరికి వంగి "మరి ఈపూట మామగారుగూడా భోజనానికి రారేమిటి? అన్నాను.

"అంత మంచి ముఖానికి అర్ధశేరు కుంకమా!" రాజు విరగ బడి నవ్వేశాడు. ఆ నవ్వడం నవ్వడం సుందరమ్మత్త అన్నపు పళ్ళెరంతో తిరిగి వచ్చేంతవరకూ నవ్వి "విన్నావా అత్తయ్యా! మావయ్య అన్నానికి రాలేదేమని అడుగుతున్నాడు తమ్ముడు" అన్నాడు.

"ఆయన! అప్పుడేవచ్చి భోంచేసి వెళ్ళారులే నాయన!" అంది సుందరమ్మత్త.

“అంటే ఏమిటో తెలుసా తమ్ముడూ!” రాజు నా వీపు మీద డంకామోగించి చెప్పసాగాడు. “మావఁయ్య లోపలికి రావడంగానీ, బయటికి పోవడంగానీ అంత గుట్టుచప్పుడుగా జరిగిపోయే వ్యవహార మన్నమాట! నరసింహం మావఁయ్యలో నరాంశంకన్నా సింహాంశమే హెచ్చు. కాదనను. ఐతే? స్త్రీకి శక్తిస్వరూపిణి అన్న ప్రసిద్ధి వచ్చింది సుందరమ్మ త్త మూలంగానేగదా! మరి ఆ ఆదిశక్తి వాహన మేమిటో నీకు తెలుసుననుకుంటాను. అంతే! శతాధిక గ్రంథభావమెల్ల తేట తెల్లంగా ఒక్కమాటలో తెలిపివేయడం మన అలవాటు.”

“రాజుమాటల కేంలే నాయనా! ఇత డెప్పుడూ యింతే!” ముసిముసి నవ్వులు వెదజల్లుతూ అంది సుందరమ్మ త్త.

“మనలో మనమాటరా తమ్ముడూ!” మొదటిసారి వేసిన అన్నం కన్నుమూసి తెరిచేలోపల ఖాళీచేసి మళ్ళీ మాటల్లోకి దిగాడు రాజు. “అవసరమొచ్చి అడిగితే పదో, యిరవయ్యో యివ్వదని నాకూ అత్తయ్యపైన కోపమే ననుకో. కాని ఆ కోపాన్ని అలా ప్రత్యేకంగా వుంచి ఆలోచిస్తే సుందరమ్మ త్త అలా వుండడమే యెంతో బెటర్! లేకుంటే ఈపాటికి మావఁయ్య చేతికి దొరికిందల్లా పేకాటలో ధారబోసి యింటిని సర్వశూన్యంగా మిగిల్చివుండేవాడు.”

“బుద్ధిమంతుడిలా మాట్లాడుతున్నాడు గాని ఈయన గూడా ఆమామగారికి తగిన అల్లుడేలే బాబూ!” అంది రెండోసారి అన్నం వడిస్తూ సుందరమ్మ త్త.

భోజనమైన తర్వాత రాజు యింటిముందర ఆరుబయట మంచాలు వేయించాడు. వద్దు వద్దన్నా నిర్బంధంగా తాంబూలం నమలమన్నాడు. తములంవేయని వాడి బ్రతుకు వృథా అంటూ, అందుకు ఊతగా సుమతీశతకంనుంచి ఓ పద్యం వుదాహరించాడు. ఎంతసేపయినా అతడినే మాట్లాడనిచ్చి, నేను మౌనంగా వింటూ వూరుకోడం నామోషీ అనిపించి “ఐతే, ఏం రాజూ! చూడబోతే బోలె డంత ఆస్తి. దీనిలో నీకు తృణమో, పణమో కలిసొచ్చే ఏర్పాటుందా లేదా” అన్నాను.

“నాకా! కలిసొచ్చే ఏర్పాటా! మామగారి వాటం చెప్పానా! ఇక అత్తయ్యవుంది. ఆమెగారికి మురారిగాక యింకా నలుగురు మగబిడ్డలున్నారు. సాంబయ్య బ్రతికివుండగా మురారిఆస్తిలో ఒక్క సెంటు నేలగానీ, ఒక్కపైసా డబ్బుగానీ వాళ్ళకు సంక్రమించదు. ఐతే వాళ్ళ గతేం కావాలి? అత్తయ్యకు స్వంత భోషాణం వుంది. ఈరోజు గానుగాడి బెల్లం యింటికివస్తే మరునాటికి పదిమూటలు కనిపించవు. గరిసె అలా వుండగానే లోపల వడ్లు మటుమాయమైపోతాయి. ఈ కరి మ్రింగిన వెలగపండులో మనకు దక్కబోయే దే ముంటుంది? దంచినమ్మకు బొక్కిందే ప్రాప్తి!

రాజు అల్పసంతోషి! అతడిలో దుర్గుణాలు ఏవైనా వుంటే వుండనీగాక! వాటి నన్నింటినీ త్రోసి రాజనగల నిష్కాపట్యం అతడి సొత్తు!

పడుకున్న తర్వాత అత డున్నట్టుండి అడిగాడు:

“ఏమిటా తమ్ముడూ! మధ్యాహ్న మనగా వచ్చావే! ‘ఒరే అన్నయ్యా? ఈ యింట్లో నీ పెళ్ళామంటూ ఒక మనిషి వుండాలిగదా! ఆవిడ కనిపించలేదే! ఏమైందని అడిగావా?’”

నిజమే! పొరబాటే! దాన్నెలా నవరించుకోవాలో నాకు చటుక్కున స్ఫురించలేదు.

“పోనీలే! నువ్వడగలేదని నేను చెప్పడం మానేస్తానేమిటి? ఆవిడ ఏడుకొండలవాడి సేవలో నిమగ్నురాలై వుంది. విడవకుండా ఓ మండలంపాటు సేవిస్తే సంతానప్రాప్తి ఖాయమని ఎవరో చెప్పారట! ‘కొండలా ప్రాణేశుడుండగా యింటిలో. కొండపై దేవుని కొలుచుతేల?’ ఏల అంటే? ఎవరి పిచ్చి వాళ్ళ కానందం!”

ప్రేమనుగురించి నాటకాల్లోనూ, సినిమాల్లోనూ విని దాన్ని గురించిన పుస్తకవిజ్ఞానాన్ని కొంత ఒంటబట్టించుకున్నవాణ్ణి కావడం వల్ల పడుకోబోతూ భార్యను తలచుకుంటున్నాడు గనుక, రాజు అర్ధరాత్రి వరకూ నిద్రపట్టక ఆపసోపాలు పడుతాడేమో ననుకున్నాను. వెన్నెల కాస్తోంది గనుక అది చంద్రోపాలంభనకు కూడా చక్కటివేళ! కాని నా

ఊహ లన్నింటికీ వ్యతిరీక్తంగా మాట్లాడుతూ మాట్లాడుతూ వుండ గానే రాజుకు నిద్రపట్టింది. కొంతసేపటికి అతడు గురక పెట్టడం విన్నాను.

ఉదయం యింటిదగ్గర బయలుదేరింది మొదలు, రాత్రి పడుకో ఖోయేంతవరకూ ఆరోజు ఎదురైన వ్యక్తులూ, వాళ్ళమాటలూ ప్రవ ర్తనా, వాళ్ళ నా విధంగా రూపొందించిన పరిస్థితులూ-వీటిని గురించి ఆలోచించే ఓపికలేక శోషిల్లి పోయిన బుర్రలో, ఏదో గంభీర నిస్తబ్ధత వ్యాపించి, చివరి కదే నిద్రగా పరిణమించిందేమో! లేకుంటే అది నిద్రాదేవత ఆగమనం కోసం ఎదురుతెన్నులు చూడవలసిన రాత్రి మాత్రం కాదు.

ఎలాగైతేనేం, నిద్రపట్టింది. కొత్తబట్టలు వేసుకొని, వీధిలో బురదనీళ్ళలో పొర్లాడివచ్చిన కుర్రాడిని, మొదట చెడామడా చెంపలు వాయించి 'అయ్యో బిడ్డకేం తెలుస్తుందన్న జాలితో చంకకెత్తుకుని లాలించే తల్లికి మల్లే నిద్రాదేవత నన్ను ఒడిలోకి చేరదీసుకుని తీయగా లాలి పాడింది.

ఎంతసేపు నిద్రపోయానో తెలియదు. ఉన్నట్టుండి మేలు కున్నాను. మేలుకోగానే నా కవగతమైన విషయాలు రెండు. అప్పటికి చంద్రు డ స్తమించాడు. ప్రక్కన మంచంపైన రాజు లేడు! పైన నెల రాజుతోబాటు, క్రింద రాజుగూడా లేక ఒంటరిగా మిగిలిపోయిన నాకు ఆ చీకటిలో మేడ, దాని పరిసరాల్లో వున్న చెట్లు, గోడలూ ఎన్నెన్ని రూపాలతో కనిపించాయో చెప్పలేను. దైవం, దయ్యం లాంటి అలౌకిక శక్తులు వుండడంగాని. వుండకపోవడంగాని వేరే విషయం. అసలు విషయ మేమిటంటే వాటికన్నా, వాటి భావాభావాలను గురించి మానవుడి బుద్ధికి గోచరించిన కల్పనలే అతడిని ఎక్కువగా బాధిస్తున్నాయి.

ఓ రోజు తెల్లవారిందిమొదలు ఎండ పట్టపగ్గాలు లేకుండా కాస్తుంది. సాయంత్రానికి ఎండతగ్గి ఆకసం నీలమేఘాచ్ఛన్నమై పోతుంది. ఐనా ఆక లాడదు. ఉక్కలో ప్రపంచం ఉక్కిరి బిక్కిరై

పోతుంది. ఆ తరువాత అర్ధరాత్రి కెప్పుడో సన్నసన్నగా చినుకులు జారసాగి, చూస్తుండగానే కుంభవర్షం ప్రారంభమైపోతుంది. ఆ రోజునా మానసాకాశంలో అలాంటి పరిణామాలు కలిగాయి.

మేడపైన గదిలో ఏ భయదమైన ఊహతో గుండెలు కరిగించు కుంటున్నాడో అర్భకుడు మురారి! అతణ్ణి పరిరక్షించడం కోసం ఏవిధమైన కొత్తబోను నిర్మించే ఆలోచనలో వున్నాడో సాంబయ్య! ఇంటిలో వున్న సరుకును, ఒరుల కంటికి తెలియకుండా, బయటికి తరలించటానికి ఏకొత్తపథకాన్ని ఆలోచిస్తున్నదో సుందరమ్మత్త! నరసింహం ఊళ్ళో ఏ పూరిపాకలో కూచుని పేకాడుతున్నాడో! ఏ ఆనందాన్ని అన్వేషిస్తూ రాజు ఒకానొక రాత్రివేళ మాయమైపోయాడో?

ధగధగా మెరుపులు, పెళపెళా వురుములు, జడివాన, యుంఝా మారుతం - వీటిమధ్య భూనభోంతరాలు ఘూర్ణి లిపోతుండగా పిడుగు కూడా పడింది.

అయ్యో రాధా! ఈయిల్లా నీ నిండు జీవితానికి విడిది? పండు వెన్నెల్లా నిన్ను ఆక్రమించుకుంటున్న యౌవనసౌభాగ్యం, మధుర మధురంగా నువ్వు నిర్మించుకుంటున్న ఆనంద సామ్రాజ్యం ఈతరి గొండ మరుభూముల్లో యింకిపోవని నమ్మకమేమిటి?

*

*

*

రాజేశ్వరిపిన్ని తరిగొండనుంచి బోలెడు శ్రవణానందకరమైన కబుర్లు మోసుకొచ్చింది. పెండ్లి సంబరాలన్నింటికీ నాందీ వాచకంగా ఆకబుర్లతో యిల్లు యిల్లంతా మారుమ్రోగి పోతోంది. చేష్టలుడిగి, బాబాయి ఎదుట కుర్చీలో బొమ్మలా కూచోడంకన్నా మరేమీ చేయలేక పోయాను. ద్వార బంధానికి ఆనుకుని రాజేశ్వరిపిన్ని చేతులు త్రిప్పుతూ అబ్బాయి గుణగణాల్ని గురించీ, అతడి ధనకనక వస్తువాహనాల్ని గురించీ చెప్పుకుపోతోంది.

“బొగ్గుల్లో మాణిక్యం గదండీ! ఎంత ఓర్పు, ఎంత శాంతం! అంత నెమ్మదైన కుర్రాణ్ణి నేను పుట్టించే చూచి ఎరుగననుకోండి! ఒకరితో ‘నువ్వెంత, నేనెంత’ అని మాట్లాడుతాడా? తెటతేరకు ‘ఓ’ అని

విరగబడి నవ్వుతాడా? పెదవి విప్పడమే బ్రహ్మాండం కదుటండీ! మరొకరూ, మరొకరూ అయితే తనకున్న ఆ స్తిపాస్తులకు ఆకాశం కన్నా పొడుగ్గా విర్రవీగిపోరూ! ఏదీ, గర్వం మచ్చుకై నా కనపడదే! అతడలావుండగా ఆకురాడి తల్లిమాత్రం? సుందరమ్మ అంటే సుందరమ్మే కదండీ! ఆరుగురు బిడ్డల తల్లిగదా. యిప్పుడు వెళ్ళి చూడండి, యింకా పెళ్ళి అయ్యా కాని అమ్మాయిలా వుంటే సరేననండి! లేకుంటే మీరు నా కే శిక్షవేసినాసరే....”

ఉదయం పదిగంటలకనగా ప్రారంభమైన కబుర్లు! మధ్యాహ్నం పన్నెండు కావస్తోంది. “తలనొప్పిగా వుంది బాబాయ్, వెళ్ళొస్తాను” అంటూ పైకిలేచాను.

నా తలనొప్పికి కారణమేమిటో గ్రహించేస్థితిలో లేడు బాబాయి. వెళ్ళిపోవడానికి అంగీకారం సూచిస్తూ ఆయన “అన్నట్టు నీ అభిప్రాయమేమిటో చెప్పనేలేదే!” అన్నాడు.

ఏదో అడగాలని అడుగుతున్నాడు గాకపోతే, నిజానికి బాబాయికి నా అభిప్రాయంతో అవసరంలేదు. అవసరంవున్నా, వుండకపోయినా నా అభిప్రాయాన్ని ఆయన పరిగణించడని మాత్రం నాకు బాగా తెలుసు. బాబాయి రథం నడిపిస్తున్నాడు. నే నా రథాన్ని ఆపదలచుకుని చక్రాన్ని గట్టిగా పట్టుకుంటే, అది పరుగిడుతున్న ఉరవడిలో, ఎగిరి ఏడుబారల దూరంలో పడతాను.

మనసు చివుక్కుమంది. “నువ్వు నన్ను తరిగొండకు పంపింది పిన్నికి దోవతోడుగా బాబాయ్! నాకర్తవ్యం నేను నిర్వర్తించాను. అంతే. నాకు మరేమీ తెలియదు” అన్నాను.

అప్పటికై నా ఆయన నా అభిప్రాయమేమిటో గ్రహించివుండవలసింది. ఊహు. లాభంలేకపోయింది.

“నువ్వు ‘కాసాబియాంకా’ విరా బాబూ! ఎంత చెబుతే అంత! వెళ్ళిరామ్మా వెళ్ళిరా” అన్నాడు బాబాయి.

హాలుదాటి, వరండాదాటి చరచరా మెట్లుదిగి పోతున్నాను. మెట్లకు చేరువగా, మల్లెపందిరి క్రింద నిల్చుని నాకేసి అర్థరహితంగా చూస్తోంది రాధ.

అక్కడ కాసేపు ఆగి నేను రాధతో మాట్లాడదలచుకోలేదు. బాబాయి అన్న కొండరాతికి తగిలి, ద్విగుణీకృతంగా మళ్ళీ నావైపుకే పరావర్తనం చెందిన కోపాన్ని అన్నెంపున్నెం ఎరుగని రాధపైన చూపించదలచుకున్న కఠోరహృదయుణ్ణి నేను! నేను క్షమార్హుణ్ణి కాను.

తిరిగి చూడకుండా తోటలో నడిచిపోతూ “ఇంటికి పోతున్నాను రాధా!” అన్నాను.

“నీకు నామీదగూడా కోపంగా వుందా అన్నయ్యా!” ఆమాయ కంగా ప్రశ్నించింది రాధ.

ముందుకు వేసిన అడుగు వెనక్కు తీసేశాను. కృత్రిమమైన కోపతాపాలతో రాధ ఎదుట నిలబడుకోడం కష్టం. ఆమె విశుద్ధ దర్పణం. ఆ దర్పణంలో నా ప్రతిబింబం కనిపించింది. నేరస్థుడికి మల్లే తలవంచుకున్నాను.

“వచ్చినప్పటినుంచీ నిన్ను చూస్తూనే వున్నా నన్నయ్యా! నీ మనసులోవున్న వుద్దేశమేమిటో నాన్నగారికి చెప్పలేవా? ఏం, కొట్టి కొరతేస్తారేమిటి?”

“.....”

“పోనీ ఈ సంబంధం నీకిష్టమేనా అన్నయ్యా?”

“నా యిష్టాయిష్టా లేపాటివి రాధా? మీ నాన్నగారిసంగతి నీకు తెలియదు గనుకనా! ఆయన పట్టిన కుందేటికి ఎప్పుడూ నాలుగుకాళ్ళు లేవే!”

“పోనీ, నీకెందు కిష్టంలేదో అదైనా చెప్ప గూడదా అన్నయ్యా?”

ఏంచెప్పను! ఆ వూళ్ళో చాలామంది కళ్ళు చెడ్డవనీ, దృష్టి దోషం తగిలితే ప్రాణాపాయమనీ చెప్పనా? ఆయింట్లో ధనపిశాచం తిరుగుతూంటుందని చెప్పనా? ఏవిధంగా చెబుతే రాధకు సూటిగా అర్థమౌతుంది?

“నాకూ యిష్టంలేదని చెబుతాననుకో అన్నయ్యా! ఎందుకని

నాన్నగారూ, అమ్మా అడగరూ! వాళ్ళకు నే నేదో జవాబు చెప్పాలి గదా!”

ఆ జవాబేదో నాకే అవగతం కావడంలేదు. ఇక నేను రాధ కెలా వివరించను?

నా కింకొక భయంకలిగింది. ఈ వివాహాని కెలాగయినా అంత రాయం కలగాలన్నది నా అంతరాంతరాల్లోని వాంఛే కావచ్చు. కాని ఆ అంతరాయం రాధవల్లనే కలిగితే అందుకు బాధ్యత నానెత్తిమీదనే పడుతుంది. పరాధికారాన్ని పైనవేసుకోడం ప్రమాదకరం. ఆమాత్రం లోకజ్ఞానం చాకివాడి గాడిదకైతే లేకపోయింది. నాకెందుకు లేక పోవాలి?

“పోనివ్వు రాధా! ఎలాగైనా మనం కుర్రవాళ్ళం. మన బాగోగులు మనకంటే పెద్దవాళ్ళకే బాగా తెలుస్తాయి. మనుషుల్లో మంచివాళ్ళున్నట్టే చెడ్డవాళ్ళూ వుంటారు. మళ్ళీ ఆ మంచి వాళ్ళల్లో దుర్గుణలేశాలు, చెడ్డవాళ్ళల్లో సుగుణలేశాలు వుండకపోవు. మంచిని చెడ్డనూ గిరిగీసి వేరుపరచడం అసాధ్యం. ఆడబిడ్డ అన్నతర్వాత ఎప్పుడో ఒకప్పుడు అత్తగారింటికి వెళ్ళి అక్కడ క్రొత్తపరిస్థితుల్లో యిముడక తప్పదు.”

రాధ బిత్తరపోయింది. ఏదో మాట్లాడబోయింది. పెదవులు విడివడ్డాయి. మళ్ళీ ముకుళించుకపోయాయి. రాధ ఆ విచిత్ర మానసిక పరిస్థితినుంచి కోలుకోవడాని కింకా ఒకటి రెండు నిమిషాలు పట్ట వచ్చు. ఆ వ్యవధిని సద్వినియోగం చేసుకోకపోతే నేను మరింత సందిగ్ధకరమైన పరిణామాల్ని ఎదుర్కోక తప్పదు. మునిపంటితో పెదవిని కొరుక్కుంటూ, చెమ్మగిల్లిన కళ్ళతో నన్ను దీనంగాచూస్తూ నిలబడివున్న రాధను ఆమె మానాని కామెను వదలి, గిరుక్కున వెనుదిరిగి, తిరిగిచూడకుండా రివ్వన ముందుకు వెళ్ళిపోయాను.

వెళ్ళిపోతూ వూరుకున్నానేమిటి? లోలోపలి తిరుగుబాటు ఉపశమించడానికి వీలుగా ఒకటి రెండు సూక్తుల్ని నెమరువేసుకున్నాను. నుదుటివ్రాతను తప్పించడం ఎవరితరం? ఎవరి కర్మకు ఎవరు బాధ్యులు?

కదామరి! నేను పరాజితుడినై నా అయివుంటే చేయగలిగిం దంతా చేశాముగదా అన్న సంతృప్తి అయినా దక్కివుండేది! నేను పరిస్థితుల్ని ఎదుర్కోలేకపోయిన పలాయితుణ్ణి! పలాయితుడి ఆఖరు శరణ్యం మొట్టవేదాంతం!

*

*

*

ఉద్యోగికి దూరభూమి లేదన్నారు. దూరభూమి మాత్రం ఏమిటి? వాడికి మనసు లేదు. హృదయం లేదు. వాడు మానవుడు కాడు. ఒకానొక సజీవ యంత్రం అని నిర్వచించివుంటే మరీ బాగుండేది. లేకుంటే రాధ పెళ్ళి యిక నెలరోజుల్లో వుందనగా నాకు రెండువందల మైళ్ళ దూరానికి 'ట్రాన్స్‌ఫర్' వచ్చి పెళ్ళి సమయంలో ఓవారం రోజులు సెలవు దొరక్కపోతుందా?

నా ఆర్థిక పరిస్థితులు సహకరించినంతలో పెళ్ళి పీటలపైన రాధకు ఓ చిన్న కానుక మాత్రం పంపుకోగలిగాను. అది ఓ వెండి కుంకుమ భరిణ. ఒక పలం కుంకుమ తీస్తే అందులో సగానికి సగం కూడా భరిణలో పట్టింది కాదు. ఓ చీటీ వ్రాసి నాలుగువైపులా పసుపునీళ్ళు చిలకరించి పార్సెల్లో వుంచాను. అయిదారేళ్ళ మును పటి సంగతి. ఐతేనేం? ఆ చీటీలోని నాలుగైదు వాక్యాలూ యింకా బాగా జ్ఞాపకం.

“చెల్లీ,

నాకు తోబుట్టువులున్నారు. కాని, వాళ్ళు నాకు బుద్ధి తెలియక ముందే కాపురాలకు వెళ్ళిపోయారు. అక్క చెల్లెళ్ళని గురించి తలచుకోగానే మొట్టమొదట నాకు జ్ఞప్తికి తగిలేదానివి నువ్వు. ఇంతదూరంనుంచీ నీ కీ మాంగల్య చిహ్నం కానుకగా పంపిస్తున్నాను. స్త్రీ కింతకంటే కావలసిందేమీ లేదు.”

గంటలతరబడీ ఆలోచించి వ్రాయగలిగిన ఈ వాక్యాలిన్ని ఎన్ని సార్లు చదువుకున్నానో చెప్పలేను. ఇది ఆశీర్వాచనమా? కాదే! ఇందులో ఆశీస్సు లీలా మాత్రంగా నై నా ధ్వనించడం లేదే!

శుభమా అని రాధకు పెళ్ళి జరుగబోతూంటే నా కీ లేనిపోని

సంశయా లెందుకు? కత్తుల బోనుల్లాంటి సంసారాల్లో ప్రవేశించి తమ నేర్పరితనంవల్లా, మాటకారితనంవల్లా, మీదుమిక్కిలి సహృదయతవల్లా గృహాన్ని స్వర్గసీమగా మార్చుకున్న స్వయంసిద్ధులు లోకంలో ఎందరు లేరు? మా రాధ వాళ్ళల్లో ఒక్కతె యెందుకు కాగూడదు?

మతిని పట్టే గతులుంటా యన్నది ఒక ఆర్యోక్తి. మా రాధ మనసు నవనీతం. ఆమెహృదయం అమృతకలశం. ఆమెకు కష్టా లెందుకు వస్తాయి? రావు. రాకూడదు.

ఓ శుక్రవారం ఉదయం ఎనిమిది గంటలకు పైన, తొమ్మిదిన్నరకు లోగా కటకలగ్నంలో రాధకు వివాహముహూర్తం. గురువారం రాత్రంతా కలలతో, కలవరాలతో గడిచిపోయింది. అయిదు గంటలకే పడకమీదనుంచి లేచి కూర్చున్నాను. ఈపాటికి నలుగులు జరుగుతుంటాయి. ఇప్పుడు కంకణధారణ జరుగుతుంటుంది. ఈ క్షణంలో కాశీ యాత్రకు బయలుదేరి వుంటారు. గంట ఎనిమిది కావస్తోంది. పడకపైన కూర్చుని వుంటే ముళ్ళపైన కూర్చున్నట్టుంది. లేచి చరచరా వీధిలోకి వచ్చాను. వీధి మొగసాల రామన్న కోవెల ధ్వజ స్తంభంపైని చిరుగంటలు ఘల్లుఘల్లు మంటున్నాయి. నిదానంగా నడిస్తే ముహూర్తం దాటిపోతుందేమో! పరుగెత్తాను. తాంబూలం, పళ్ళు, పెంకాయ పళ్ళెరంలో వుంచి “రాధ పేరిట అర్చన జరిపించండి” అన్నాను. పూజారికి నేను అపరిచితుణ్ణి! ఆడ పేరు చెబుతున్నందుకేమో అతడు తెల్లబోతూ “ఎవరూ” అన్నాడు. “ఆమె పేరు రాధ స్వామీ! మీకు తెలియక పోవచ్చు. కాని ఎవరికి తెలియాలో వాళ్ళకు తెలిస్తే చాలు. మీరు వేగం అర్చన జరిపించండి” అన్నాను.

అపనిందకు గురై, భర్తకూ, బంధువులకూ దూరమై, అడవులపాలైన సీతమ్మగూడా పళ్ళెరంలోని తాంబూలాన్ని మందహాసంతో స్వీకరించింది!

రోజులు దొరలిపోయాయి. మూడు-నాలుగు-ఐదు-ఆరు నెలలు

గడిచిపోయాయి. చివరకు రాధ దగ్గరినుంచి ఓ వుత్తరం వచ్చింది.

“అన్నయ్యా! ఇదేం ఊరు? వీళ్ళేం మనుషులు? ఇక్కడ నే నెలా బ్రతకను?” ప్రశ్నలతో ప్రారంభమైంది ఉత్తరం. “అవన్నీ అలా వుండగా మీ బావమరది సంగతేమిటి? ఈయన మాట్లాడరు. నవ్వరు. కాఫీ పైకి తీసుకెళ్తే నా కేసి, కాఫీ కేసి భయం భయంగా చూచే ఈయన్ని నే నెలా అర్థం చేసుకోను?....”

ఈ కాఫీకి సంబంధించిన గొడవ రాధ వ్రాసిన రెండో ఉత్తరంలో మరి విపరీతంగా కనిపించింది. “ఓ రోజేం జరిగిందో తెలుసా? కాఫీలో డికాక్స్ ఎక్కువై, చక్కెర తక్కువైంది. చేదుగా వుండేమో ఆయన రుచి చూచి గ్లాసు నలాగే టేబిలుపైన వుంచేశారు. ఆ తరువాత జరిగిన విచిత్రాన్ని గురించి ఏమని చెప్పను! ఆయన, సాంబయ్య ఆ మిగిలిన కాఫీని ఒక పిల్లికి పోసి, గది తలుపులు గడియవేసుకుని, ఆ పిల్లి చచ్చిపోలేదేమా అని కాచుకుని కూచున్నారు.

“ఈ యింట్లో అన్నీ విడ్డూరాలే! ఆయన భోజనానికి క్రిందికి రాదు. పైకి తీసుకెళ్తే అన్ని పదార్థాలనూ మొదట సాంబయ్యే రుచి చూడాలి. ఎప్పుడో అన్నంపైకి ధ్యాస మళ్ళినప్పుడు ఆయన నాలుగు మెతుకులు కొరికి లేచిపోతుంటారు.

“అందుకని నేను పైకి వెళ్ళడం మానేస్తే అత్తగా రూరు కోవడం లేదు. ఆమెగారి బేరసారాలకు నేను ఆటంకమేమో! పైకి వెళ్ళి కాసేపు నే నాయన దగ్గర కూచోవా లనుకుంటే, అది సాంబయ్య కిష్టం లేదు. ఆ ముసలాడు అరక్షణం ఆయన్ను వదిలి పెట్టడు. ఐతే నే నింక ఎక్కడికి వెళ్ళిపోను?”

“వచ్చి తీసుకెళ్ళిపోమ్మని నాన్నగారికి ఉత్తరం వ్రాశాను. ఆయనెప్పు డొస్తారో తెలియదు. అందాకా ఈ మనుషులతో ఎలా వేగగలనో తెలియదు. అన్నయ్యా! నాకేమీ తెలియదు. ఏం చేశానని నా కి శిక్ష?”

మూడో వుత్తరంలో చివరిభాగం చదివితేగాని రాధకు తోడి మానవులపట్ల ఎంతటి ఏహ్యభావం కలిగిందో అర్థం కాదు.

“నాన్నగారు రాలేదు. కనీసం అమ్మయినా రాలేదు. ఎవరూ రారు. ఎవరికి ఉత్తరాలు వ్రాసిమాత్రం ఏం లాభం? ఆర్చేవా శ్వేవరు? తీర్చేవా శ్వేవరు? సాంబయ్య చెబుతున్నట్టు లోకులంతా క్రూరులు, దుర్మార్గులు, మోసగాళ్ళు. పోనీలే అన్నయ్యా! ఏది ఎలా జరగాలని వుందో అలా జరుగుతుంది.”

అంతే! రాధ దగ్గరనుంచి నాకు నాలుగో ఉత్తరం రాలేదు. దానికిబదులు ఆరు నెలల తర్వాత మందులూ, యింజక్షన్లూ తీసుకుని తక్షణం తరిగొండకు బయల్దేరి రమ్మంటూ బాబాయి దగ్గరనుంచి తెలిగ్రాం వచ్చింది.

మందులూ, యింజక్షన్లూ ఎవరికి? రాధకేమో ననుకున్నాను. కాదని తరిగొండకు వెళ్ళిన తర్వాత తెలిసింది. మురారి మంచానికి మేనప్పగించి మూడు నెలలయిందన్నారు. గ్రుక్క త్రిప్పకోలేని దగ్గుతో అతడు సతమతమైపోతున్నాడు. ముఖం పాలిపోయింది. కాళ్ళూ చేతులు ఈనపుల్లలై పోయాయి. పెదవులు నల్లబడి, బీటలు పడ్డాయి. బంధువు లందరూ మంచంచుట్టూ మూగివున్నారు. వాళ్ళల్లో బాబాయి వున్నాడు. రాజేశ్వరిపిన్ని వుంది. సుందరమ్మ త్త, నరసింహం మామయ్య, రాజు, సాంబయ్య అందరూ వున్నారు. అక్కడ లేనిది రాధ మాత్రమే!

“రాధ ఎక్కడ బాబాయి?” కంగారుగా ప్రశ్నించాను.

బాబాయి తల పైకెత్తి నా వైపు చూచాడు. ఆయన కళ్ళల్లో నీళ్ళు గిరున తిరిగాయి.

మెట్లపైన దూకుతూ క్రిందికి దిగాను. కాలుగాలిన పిల్లిలాయిల్లంతా కలయతిరిగాను. ఎదురైనవాళ్ళ నందర్నీ ‘రాధ ఎక్కడ?’ అని అడిగాను. ఎవరో పుణ్యాత్ముడు దయదలచి నన్ను రాధకోసం ప్రత్యేకించబడివున్న గదిదగ్గరికి తీసుకెళ్ళాడు. మలిన వసనాలతో, మాసిన తలతో మూర్తీభవించిన అంతులేని ఆవేదనలాంటి రాధ కనిపించింది—గదిలో ఓ మూలగా, గోడకంటుకుపోయి.

గుండె లవిసిపోతుండగా “యిదంతా యేమిటి రాధా!” అన్నాను.

“మరులు మందు పెట్టానుట అన్నయ్యా! మొగుణ్ణి స్వాధీనం చేసుకోడంకోసం” అంది నెమ్మదిగా రాధ.

“నువ్వా! మరులుమందు పెట్టావా?” మందులూ మాకులూ నీకేం తెలుస్తాయి రాధా?”

“నీకు తెలియదులే అన్నయ్యా! నేను మాయలాడిని. కిరా తకురాల్ని. కొంపలార్చేయడం నాకు వెన్నతోబెట్టిన విద్య. నీకు సందేహంగా వుంటే అలా వీధిలోకి వెళ్ళి అడుగు. ఎవరైనా చెబుతారు.”

ఇవే రాధ జీవితంలో ఆమె నోటిగుండా వచ్చిన చివరి వాక్యాలు.

ఆరోజు రాత్రి పన్నెండు గంటలకు మేడపైన ఒకసారి అందరూ గొల్లుమన్నారు. నేనూ, రాజేశ్వరిపిన్నీ పైకి వెళ్ళాము. మురారి పరిస్థితి నిజంగానే అయోమయంగా వుంది. పట్నంనుంచి వచ్చిన డాక్టరు సూదులు వేసినవాడు వేసినట్టే వున్నాడు. మురారి మూసిన కళ్ళు తెరవడం లేదు. డాక్టరు శతవిధాలా ప్రయత్నించాడు. చివరకు పెదవి విరచి “ఇక చేయగలిగిందేమీ లే”దని చేతులు కడుక్కుని బయటకు వెళ్ళిపోయాడు.

కాని మురారి చనిపోలేదు. అతడికోసం వచ్చిన మృత్యుదేవత మార్గమధ్యంలో మరొకరు దొరకడంతో తృప్తిపడి వెళ్ళిపోయింది. డాక్టరు నరాల బలహీనత అన్నాడు. గుండె ఆగిపోయిందన్నాడు. ఏమైతే ఎవడికి కావాలి? ఇంక రాధలేదు. నరకంలోనుంచి ఒక జీవాత్మకు విముక్తి లభించింది. ఇంక రాధ మన కళ్ళకు కనిపించదు. ఇకమీదట రాధ కేవలం ఒక స్మృతి.

చల్లటి సాయంకాలాల్లో చెట్టాపట్టాలు వేసుకుని సరాగాలు పోతూ పేప్ మెంటుపైన సాగిపోయే దంపతులు ఎదురౌతారు. రైలు ప్రయాణాల్లో, సినిమా థియేటర్లలో, సముద్రతీరాల్లో ఒకరి ప్రక్కన

ఒకరు కూచుని ఒకరి కళ్ళల్లోకి ఒకరు చూస్తూ పరవశించిపోయే భార్యాభర్తలు ప్రత్యక్షమౌతారు. మండుబెండలో రోడ్డు రోలరు లాగి శీతల తరుచ్చాయలో ఒకేరాతిని తలగడగా వుంచుకొని సేదదీరుతున్న ఆలుమగలు కన్పిస్తారు. దాంపత్యజీవితం ప్రసాదించే అనుపమానం దాన్ని జుబ్బన జూరలాడే ఈ అసంఖ్యాక మానినీ సమూహంలో మారాధ ఒక్కతే కాదు.

*

*

*

రాధ చనిపోయిన తర్వాత ఇది నాలుగో ఏడు. ఈ నాలుగేళ్ళలో మురారి ఏమయ్యాడో నేను తెలుసుకోడానికి ప్రయత్నించలేదు. పెళ్ళిళ్ళలో, పేరంటాల్లో అతడిని గురించి ప్రస్తావన వచ్చినప్పుడల్లా దూరంగా వెళ్ళిపోయాను. కాని ఇన్ని రోజుల తర్వాత మళ్ళీ మురారిని గురించి వినక తప్పిందిగాదు. వినడంతో ఏమైంది? మరి కొంత సేపటికి అతణ్ణి కలుసుకోబోతున్నాను.

‘హోట లజంతా’ మెల్లైక్కుతుండగా గంట అయిదు కొట్టింది. రెండో అంతస్తులో ఇరవై నాలుగో నంబరుగది నా గమ్యస్థానం. గది ముందర సాంబయ్య కనిపించాడు. ‘బాబుగారు స్నానానికి వెళ్ళారు. లోపల కూచోండి. వస్తారు’ అన్నాడు. ప్రొద్దు గ్రుంకబోతుండగా యిప్పుడేం స్నానం? బహుశా అవభృథస్నానం కావచ్చు. మురారి వీదో పుస్తకం వ్రాస్తున్నా నన్నాడు. అది అయిదు గంటల కల్లా పూర్తి కావచ్చునని వ్రాశాడు. నిజానికి పుస్తకం వ్రాయడాని కన్నా యజ్ఞమేముంది? ఈ ఆలోచనలతో గదిలో గాజు కిటికీకి దగ్గర నిల్చున్నాను. కిటికీ తెరిస్తే తోటలో నుంచి చల్లగా గాలి లోపలికి వస్తుంది. కాని మూసివున్న కిటికీని నే నెందుకు తెరవాలి? కిటికీకి చేరువగా ఓ కుర్చీలో కూర్చున్నాను. ఆ గది అంత చిన్నదీకాదు, పెద్దదీకాదు. ఓవైపు ట్రంకూ, పరుపు, వాటి కెదురుగా ఒక చిన్న మంచం, మధ్యగా ఓ రౌండ్ టేబిల్, దాని చుట్టూ నాలుగైదు కుర్చీలు—ఈ ఫర్నిచరుగాదు నన్నాకర్షించింది! వీటన్నింటిపైనా చెల్లాచెదురుగా పడివున్న పుస్తకాలు. ఆ గది పుస్తక

కాల దుకాణంకాదు. కాదనుకోడానికి కారణం ఒక్కటే! ఆ పుస్తకాలొక పద్ధతిలోలేవు. వాటిలో ముప్పాతిక మువ్వీసం యింగ్లీషు పుస్తకాలు. అవి కథలో, కావ్యాలో, నాటకాలో ఆ విషయం అప్రస్తుతం. మున్నుండు చూపరికి కొట్టవచ్చినట్టు కనిపించేవి ఆ ముఖ చిత్రాలు! ఒకచోట నగ్నసుందరి. మరొకచోట గాఢాలింగనం. చేతులు పైకెత్తి నిల్చున్న ఓ దృఢకాయుడి గుండెలపైకి రివాల్యరు గురిపెడుతున్న యువతి. ప్రణయంలో తల మునకలై తన్మయావస్థలోవున్న ప్రియురాలి కంఠాన్ని రెండు చేతుల్తో నొక్కివేస్తున్న విచిత్ర ప్రేమికుడు! ఓహో! ఒకటా, రెండా? ఎన్నెన్ని విచిత్ర దృశ్యాలు! మళ్ళీ బొమ్మలన్నీ ఎంతో అందంగా వున్నాయి. బొమ్మల్లో చిత్రంపబడ్డవాళ్ళల్లో అనేకులు స్ఫురద్రూపులు. పాపం, వీళ్ళు హాయిగా కాపురాలు చేసుకోక ఈ ఘాతుక కృత్యాల కెందుకు పూనుకుంటున్నారు? వీళ్ళు పిచ్చివాళ్ళయి వుండరు. అలా ప్రవర్తించడానికి వెనుక ఏవో కారణాలుంటాయి. అవేమిటో ఆ పుస్తకాలు తీరా మారా చదివితేగాని బోధపడదేమో! ఆఫీసు గొడవల్లో తలమునకలై, దినపత్రిక చదవడానికే నోచుకోని నాలాటి ఉద్యోగికి యిన్ని పుస్తకాలు చదివే తీరిక ఎప్పుడు లభిస్తుంది?

మెల్లగా గది తలుపులు తెరచుకున్నాయి. మొలకొక తువ్వలు మాత్రం చుట్టుకున్న మురారి లోపలికి వచ్చాడు.

శారీరకంగా మురారిలో మార్పులేవీలేవు. ఆరేళ్ళ క్రితం నేను మొదటిసారి చూచినప్పు డెలావున్నాడో, యిప్పుడూ అలాగేవున్నాడు. లేదంటే ఆ కళ్ళు మరీ తేజోవిహీనంగా రూపొంది, చూపులు మందకొడిగా వున్నాయి. నన్ను చూడగానే పలకరించ దలచుకున్నాడేమో, పెదవుల్లో కొంచెం కదలిక కనిపించింది. కాని అంతలో ఆ ప్రయత్నం విరమించి నిశ్చలంగా నిల్చున్నాడు. సాంబయ్య పెట్టెతెరిచి దుస్తులు పైకితీశాడు. మడతలు విప్పి మురారికి తగిలించాడు. ఆ తరువాత మంచంపైన పడివున్న పుస్తకాన్ని తీసి అతడిచేతి కందించాడు.

మురారి వ్రాసి ముగించిన పుస్తకానికి ఉపోద్ఘాతాలులేవు; ఆముఖాలూ, అభిప్రాయాలూ లేవు. అట్ట తెరవగానే ఊపిరి త్రిప్పుకోడానికి తెరపిలేకుండా కథ ప్రారంభమైపోయింది. కాశరాత్రి, కారుచీకటి. 'రాజభవన్' ప్రాంగణంలో కుక్క అరుపులు ఆచీకటిని, నిశ్శబ్దాన్ని చీల్చుకుని వెలువడుతున్నాయి. సరిగ్గా ఆవేళప్పుడు పోలీసు స్టేషనులో టెలిఫోను గణ గణ మ్రోగింది. ఇన్స్పెక్టరు శ్రీధరం ద్వితీయక్రమకటారూఢుడై రాజభవన్ సమీపించేసరికి కుక్క రక్తప్రవాహంలో తన్నుకుంటోంది. మేడలో దీపాలు వెలగడంలేదు. తలుపులు బారగిల తెరచి వున్నాయి. మెయిన్ స్విచ్ చెడిపోయింది. శ్రీధరం కరదీపిక వెలిగించాడు. గోడపైన నెత్తుటి మరకలు, హాల్లో విరిగిపోయిన పూలకుండీలు, పగిలిపోయిన పటాలు.... కాలం బరువుగా గడచిపోతోంది. కిటికీకి ఆవల గాజు తలుపులపైన నీలినీడలు దట్టంగా ఆలముకుంటున్నాయి. మురారికథ శరవేగంతో పరుగిడుతోంది. చనిపోయింది ఓ యిరవయ్యేళ్ళ అమ్మాయి. అనుమానితులు అసంఖ్యాకులు. చిత్ర మేమిటంటే ఆ అమ్మాయి తల్లిదండ్రులు గూడా ఆ అనుమానితుల్లో వున్నారు. చనిపోయిన యువతి ఇన్స్పెక్టరు శ్రీధరం ప్రియురాలు. అందువల్ల డిటెక్టివ్ బెనర్జీ శ్రీధరాన్ని సైతం అనుమానిస్తాడు! టెలిఫోన్ మోగితే భయం! తపాలావాడు 'పోస్ట్' అని కేక వేస్తే భయం! ఇందరిలో నిశ్చింతగా తల పైకెత్తుకుని నడవగలిగిన మనిషి ఒక్కడూ లేడు! పొదలమాటున ముసుగు మనిషి వున్నాడేమో! కారుకు వెనుకవైపున అరలో శవం వుందేమో! ఇవన్నీ భయంలో పుట్టిన పాత్రలు. అనుమానాన్ని ఆహారంగా భుజించి క్షణక్షణ ప్రవర్ధమానమౌతున్న పాత్రలు. వెలుగునూ, వెన్నెలనూ విడిచి పెట్టి చీకటిలోకి పారిపోతున్న పాత్రలు. ఆఖరుకు ఈ పాత్ర లేమాతాయి? వాటిసంగ తలా వుంచండి—ఈ మురారి ఏమౌతాడు! *